

dawl Frangiskan

LEHEN IL-KAPUČĊINI MALTIN



3 **X'Jaghmel Familja Nisranija?**
Editorjal

4 **Personagġi Bibliċi**
minn Mons. Lawrenz Sciberras

6 **Reċensjoni**

7 **L-Ahwa Kapuċċini F'Laqgħa Tal-Milied 2010**
F'Għajn Dwieli
minn Fr Joe Buttigieg OFMCap

8 **Frangiskanismu**
minn Patri Ivan Scicluna OFMCap

10 **FRA BASKAL CARUANA OFMCap**
50 Anniversarju mill-Professjoni Perpetwa

14 **IL-BOLOL TA' MALTA (25)**
minn Tony C. Cutajar

15 **Okkult**
minn Fr Franco Fenech OFMCap

16 **Rumanz - Fjuri li ma jinxfux (2)**
minn Oliver Friggieri

18 **Tifkira ta' Patri William Axiq OFMCap (2)**
minn Fr Martin Micallef OFMCap

22 **L-EFFETTI TAT-TELEVIXIN FUQ IS-SAHHA**
TA' WLIEDNA - IMPLIKAZZJONIJIET U
RIKOMMANDAZZJONIJIET (I)
minn Dr Chris Sciberras
M.D., M.R.C.P.C.H (UK), M.Sc. Comm.Paed
(Warwick), D.C.H (Dublin), Cert. Dev.Paed. (London)

23 **Novella**
minn Emily Barbaro-Sant

24 **Storja tal-Kapuċċini**
minn Winston L. Zammit B.A.(Hons) P.G.E.C., M.A.



25 **Ġi.FRA**
minn Marija Spiteri

26 **Ġesù Kontinwament Jistieden!**
minn Fr Joe Giuliano OFMCap

28 **Teologija tal-Ġisem**
minn Patri Mario Attard OFMCap

30 **Kompetizzjonijiet**
minn P. Wistin Attard OFMCap


31 **Missjoni Kuba**
minn Fr Philip Cutajar



Hlas ta' l-Abbonament: €9.32 fis-sena.

Kull offerta, barra mill-hlas, hi milqugħa bhala għajna għall-Missjoni, li għandha tintbagħat lid-Direttur:

Ċentru Missjoni Kapuċċini, Kunvent tal-Kapuċċini, Floriana - FRN1211



Qoxra:

Il-Papa Benedittu XVI
f'mument ta' talb fis-skiet
quddiem l-istatwa ta'
San Pawl fil-Grotta
tal-Knisja Arcipretali
tar-Rabat fis-17 t'April
2010.

BORD EDITORJALI

Editur
Leonard Falzon OFMCap

Amministratur
Crispin Tabone OFMCap

Distributur
Dorian Holland OFS

Membri
Frano Fenech OFMCap
Ivan Scicluna OFMCap
Martin Micallef OFMCap

DIREZZJONI U
AMMINISTRAZZJONI
Kunvent tal-Kapuċċini,
Floriana - FRN1211
Tel: 2123 3874/2122 5525/2123 4949
e-mail: leofalzon@waldonet.net.mt


ISSN 1811-5373

DISINN U LAYOUT
Robert Tabone
Mob: 9947 3763

MITBUGH
Gutenberg Press Ltd.
Tel: 2189 7037

Kull korrispondenza, artikli, kitbiet u ittri biex jidhru fid-DAWL FRANGISKAN għandhom jigu indirizzati lill-Editur. Id-Direzzjoni tirserva d-dritt li tippubblika fid-DAWL FRANGISKAN dawk l-artikli, ittri jew tagħrif iehor li jidhrilha li jkun jaqblu max-xejra tar-rivista.

© Dawl Frangiskan 2011
Publikazzjoni Frangiskani
Kapuċċini



X'JAGHMEL FAMILJA NISRANIJA?

Dan Wilcox u Thad Mumford qalu hekk: **“Ma jimpurtax kemm raġel ikun fqir. Jekk għandu familja huwa għani”**. Jekk li jkollok familja huwa għani fih innifsu x'jagħmel lill-familja Nisranija għanja bil-bosta hdejn familji oħrajn?

Fil-messaġġ tagħhom għall-Avvent tas-sena 2010, imsejjah Il-Presepu fil-Familji Tagħna, l-isqfijiet tagħna, Mons. Pawl Cremona o.p. u Mons. Mario Grech iqisu lill-familja bħala presepu, fejn fih, fuq l-eżempju ta' Marija, Ġużeppi u t-tarbija Ġesù hemm l-omm, il-missier u l-ulied. Kien għalhekk li għamlu sejha biex **“nagħmlu iktar biex dan il-presepu – ta' tarbija mdawra minn omm u missier – ma jkunx mittiefes fostna l-bnedmin, ma' kull tarbija!”**. Imma x'nagħmlu?

■ L-ewwelnett, irridu nibdlu l-mod ta' kif inharsu lejn iż-żwieġ. Fil-fehma Nisranija, iż-żwieġ huwa komunjonijiet dejjiema ta' mhabba msejsa fuq il-fedeltà tal-koppja li ma tinhallx. L-għaqda fl-imhabba turi ruhha fil-kwalità tal-attività sesswali bejn il-koppja miżżewġa. Għal dan il-ghan, **“l-edukazzjoni sesswali trid tibda minn dak li hu uman fostna – l-imhabba tal-koppja, u r-rispett lejn xulxin – li mbagħad tinfirex fuq l-aspett fiżiku tas-sesswalità b'dak l-aspett tant sabih tal-ferh u l-pjaċir, li jressaq il-koppja lejn xulxin. U dan ikun il-qafas propju fejn il-Mulej**


jista' jibgħat tarbija u jaf li se tkun milqugħa bl-imhabba li jkun hemm f'dak l-att sesswali”.

- It-tieni nett, għax it-tarbija hija frott l-imhabba totali bejn ir-raġel u l-mara huwa importanti li nifhmu li **“għandha titqies bħala valur u don fiha nnifisha, iktar u iktar meta nikkunsidraw li hija don ta' Alla”**. Dan ifisser, li **“għalina l-Insara, kull dritt li nagħtu lill-persuna adulta jrid ikun – għallinqas – mogħtija lil kull tarbija fil-għuf jew lit-tifel jew tifla”**. Ma nistgħux nagħzlu x'tip ta' tarbija għandu jkollna **“għax id-drittijiet u l-well-being tagħha huwa dritt ikbar minn ta' kull persuna oħra u ma nistgħu qatt nissuġġettawh għalih”**.

Fl-ahharnett, it-trobbija tat-tarbija mgħandiex tkun biss wahda materjali, imma, u fuq kollox, spiritwali. Dan għaliex **“Alla l-imbieriek... jistenna li l-hidma principali tal-koppja (għandha tkun) it-thejjija spiritwali tagħhom fl-imhabba dejjiema biex permezz tagħha kull tarbija mhux biss titwieled iżda tikber imhaddna mill-imhabba tal-genituri”**.

- L-att sesswali bejn il-koppja huwa magħmul bi mhabba u r-rispett u miftuh għall-hajja umana?
- Tarbija hija rigal ta' mhabba mill-Mulej kif imfissra fl-imhabba tal-koppja?
- Id-drittijiet tagħha huma rispettati?
- Qieghdha tittrawwen fil-valuri Nsara?

It-tweġibiet tagħna għal dawn il-mistoqsijiet jikxfu tabilhaqq jekk il-familja tagħna hijiex Nisranija jew pagana. •



ERODJA

Imħassra u qalbha ġgib tassew

Fil-ktieb tal-Proverbji kapitlu 31 hemm kliem ta' tiffhir qawwi lejn dik il-mara tal-galbu, serja, bil-għaqal u li tibza minn Alla. "Mara ta' hila min isibha? Tiswa hafna aktar mill-ġawhar". Għal kontrarju l-stess kotba jikkundannaw bil-qawwa kollha lil dik il-mara mtajra u għajjura. Il-Koħelet jgħid li mara ta' din ix-xorta hija "morra aktar mill-mewt. Hi nassa minn fuq s'isfel, qalbha xibka u dirgħajha ktajjen" (Koh 7:26b). Dawn il-kliem japplikaw fl-aqwa tagħhom għal Erodja, il-mara ta' Filippu. Halli naraw kemm dan huwa tassew veru.

FILIPPU U MARTU ERODJA

Filippu kien it-tifel ta' Erodj I-Kbir dak is-sultan li qatel il-martu, tliet minn uliedu u t-trabi subien ta' Betlehem, biex mingħalih joqtol ukoll lil Ġesù. Fi tfluflu dan Filippu ha hafna mill-edukazzjoni tiegħu Ruma. Meta miet Erodj I-Kbir, ibnu Filippu ha bħala wirt lill-Batanija, Trakonitik Awraniti, Gawlaniti u Panjas. Filippu kien tassew eċċezzjoni għaliex kien bniedem ħanin uqalbu f'idejh.



Mhux hekk kienet martu Erodja; ambizzjuża, għajjura u lesta li tagħmel kollox basta tasal għal għan ħajjen tagħha. U allura ma tantx setgħu jaqblu flimkien. Darba waħda Erodj Antipa mar iżur lil ħuh Filippu, u baqa' milqut mis-sbuhija ta' Erodja I-mara leġittima ta' ħuh Filippu" (Mk 6:17).

Bis-sewwa jew bid-dnewwa, Antipa heles mill-ewwel mara tiegħu li kienet bint Areta sultan tal-Arabja, biex iżżewwēg b'mod ħażin lil Erodja. Din Erodja issa marret tgħix flimkien ma' bintha Salome fil-Galilija u fil-Pereja.

IL-BNIEDEM TAD-DEŻERT

Din l-aħbar xterdet bħal lehha ta' berqa u kulhadd sar jaf bil-ħajja skandaluża li kien jgħix is-sultan.

Imma min kien se jissogra jliessen kelma waħda kontra dawn it-tnejn? Jekk tilgħab man-nar tinħaraq żgur.

U Erodja issa ferhana se ttir, ma jonosha xejn. Innexxielha tagħmel dak li trid b'żewgħa. Kienet taf li mhix tgħix ħajja sewwa, imma min kien se jżżarda jkellimha? Kellha is-setgħa. U b'rasu jdur. Sa fl-aħhar tfaċċat persuna, magħluba f'suritha, wiċċu mixrub bil-penitenzi li kien jagħmel, mahruqa bix-xemx harra tad-deżert tal-Ġudea: dan kien Ġwanni I-Għammiedi. Fuq kollox dan ir-raġel kien qaddis u qabel kollox u kulhadd kienet l-ewwel tiġi l-liġi ta' Alla.



Dan Ġwanni għamel il-qalb u mar qrib il-palazz ta' Antipa u fil-prezenza ta' hafna nies li kienu jisimgħuh qallu lil Antipa: "Int lil dik ma tistax iżżommha għandek". Kien kliem li jniggeż, imma għaliex kien kliem mimli verità. U hawn fit-tnejn issir reazzjoni diversa minn ta' xulxin, dejjem skont il-karattru. Erodj Antipa kien joqgħod jahseb fuq kliem bħal dan,

ghaliex fil-fond ta' qalbu kien jaf li I-Battista kien jghid il-verità. Ghal kuntlarju, Erodja bdiet tberren f'mohħha x'mezzi se tuża u thaddem biex twarrab min-nofs darb'ghal dejjem lil Ġwanni. Din l-adultera rnexxilha tikkonvinci lil Antipa biex iwarrab min-nofs lil Ġwanni. Fil-fatt hekk ġara. L-Għammiedi sab ruhu mixhut il-habs tal-fortizza Makeronte. Din kienet fortizza n-naħa l-oħra tal-Baħar il-Mejjet. Magħha kien hemm ħabs imsemmi għal-hruxija tiegħu, u li minnu f'it kienu dawk li harġu hajjin wiehed fosthom kien Ġwanni I-Battista.

QALBHA ĠĠIB TASSEW

Interessanti hafna kif din l-istorja ta' Erodi Antipa, Erodja u l-qtil ta' Ġwanni I-Battista jsemmiha wkoll l-istoriku Lhudi Ġużepi Flavju. Dan allura jfisser kemm halliet eku fost dawk in-nies. Bilfors li din l-istorja qajmet għagħa kbir fost il-Lhud. Kif żvolgiet din l-istorja jiddeskriviha tajjeb hafna l-Evanġelista Marku: **"Mela wasal jum tajjeb, meta Erodi għalaq sninu u għamel ikla lill-kbarat tiegħu, lill-fizzjali l-gholja u lill-awqa nies tal-Galilija"** (Mk 6:21).

Fix-xena issa tidhol Salome, bint Erodja, fula maqsuma ma' ommha. Tfaġla mhassra u lesta biex thassar lil oħrajn. Din Salome dahlet tiżfen, żfin li jpaxxi senswalment lil Antipa u 'l dawk kollha ta' madwaru. Salome tat hafna gost lil ommha. Erodi Antipa minfuh kif kien donnu ried jagħmel waħda minn tiegħu. L-inbid tela' sewwa għal rasu, is-sħana tal-ambjent kompli kebbes fih illebleba, il-pjaċir tiliflu kull rażan, tant li għajjat: **"Titlobni x'titlobni, kollox ngħtik, imqar nofs is-saltna tiegħi"**. Hawn Salome ma għaġġlitx tiddeċiedi, tant li marret tiehu l-parir ta' ommha Erodja.

L-omm li ġo fiha kellha s-sem tal-lifgħat mill-ewwel ftakret li issa huwa l-waqt tajjeb biex tpattliha lil Ġwanni I-Għammiedl. La flus, la ġojjelli u anqa ebda unsur iehor ma għadda dak il-hin minn mohħ ommha Erodja għajr il-mewt ta' Ġwanni.

Id-diskursata bejn l-omm li kienet f'għorfa oħra għaliha ma' nisa oħra – hekk kienet id-drawwa dak iż-żmien – u bintha Salome kienet qasira hafna: Salome l-ewwel harġet imbagħad reġġhet dahlet fis-sala prinċipali fejn kien hemm Erodi Antipa u lissnet dak li qaltilha ommha: **"Irridek issa stess tagħtini ras Ġwanni I-Battista fuq platt"**. Sajjetta



fil-bnazzi, tempesta f'nofs ta' baħar! Jekk Antipa ħaseb dwar hafna rigali, żgur li dan ma għaddilux minn mohħu. Imma qalb ta' mara mhassra u ghajjura kapaċi tasal u tagħmel kollox. Ma jibqa' l-ebda forma ta' raġunar magħha!

KONSEGWENZU KOROH

Antipa biex mingħalih ma jerġax lura mill-kelma li ta baġħat jaqta' ras I-Għammiedi. Xena makabra, xena ta' waħx u stmerrija, xena ta' demm, xena ta' twerwir. Tara ras ta' bniedem – u fil-kas tagħna xi kwalità ta' bniedem qaddis – bid-demm għadu frisk iċarċar ġo platt. Altru mela li qalb Erodja kienet iġġib!

L-Evanġelju ma jghidx x'kienet ir-reazzjoni ta' Erodja ma' ras I-Għammiedi. Mingħaliha li rebhet Erodja, issa li Ġwanni huwa msikkat darb'ghal dejjem. Min jaf Erodja kemm għaddiet b'disprezz ras il-Battista; nisthajjel li Erodja sfidat lil dik ir-ras bla hajja, imma qaddisa biex titkellem. Nisthajjel li beżqitliha, għaliex dan kien l-aktar sinjal estern ta' disprezz lejn il-bniedem. Ftakar x'għamlu l-Lhud ma' Kristu meta kien fil-bitha tas-Sinedriju. **"Bdew jobżqulu fuqu"** (Mk 14:65). Erodja mara mill-agħar, mara bla qalb, mara li tiżra biss il-mibegħda u l-firda tellfet nofs saltna lil bintha Salome u qatlet lil Ġwanni I-Battista.



X'gara minn Antipa u Erodja wara din il-ġrajja hekk kerha? L-istorja tagħtina informazzjoni dettaljata. Fi ftit kliem mill-ħażin għall-agħar, minn abbiss għal iehor. Sewwa li ngħid biex dan Antipa ha lil Erodja b'martu, Antipa keċċa l-ewwel mara li kellu. Din kienet bint Areta sultan tal-Arabja. Għalhekk Areta missier l-ewwel mara ta' Antipa ried ipattihielu lil Antipa tant li għamillu gwerra qalila hafna. Dan ġara fis-sena 36 wara Kristu.

Ukoll fit-tmexxija Antipa beda jhawwad bis-shih u dan għaliex Erodja Antipa ta kas iżżejjed ta' Erodja. Din kompiet tniżżel 'l isfel lill-istess żewġha Antipa. Erodja pperwadiet lil żewġha Antipa biex imur Ruma jiehu sodisfazzjon ta' ċerti ingustizzi li kienu

qiegħdin isiru miegħu. Imma swielu aghar; għaliex kemm hu kif ukoll Erodja t-tnejn ġew eżiljati f'Lijon mill-qawwa ta' Ruma.


Sa dan l-istat baxx kienet kapaċi twassal Erodja lil żewġha Antipa. Tassew jixirqulha l-kliem ta' Bin Sirak:

**"M'hemmx semm aghar mis-semm ta' serp
U m'hemmx għadab aghar mill-għadab ta' għadu.
Iktar ingħix ma' iljun jew inkun għal qalbi ma'
dragun
Milli ngħix ma' mara ħażina
Il-ħażen ta' mara jbidlilha l-bixra tagħha,
U jdallmilha wiċċha daqs ta' ors"** (Sir 25:5-17). •

REĊENSJONI

"IL-MASTRUDAXXA TA' NAZZARET"

Mons. Lawrenz Sciberras
108 paġna, illustrat, €6



San Ġuzepp huwa qaddis imgeżwer fil-misteri kbar marbuta ma' familja kollha kemm hi speċjali. Alla lilu għażel u għabbieh bir-responsabbiltà biex jerfa' l-piż u iwieġeb quddiem

l-awtoritajiet Lhud għal dik il-familja. Mhux biss, imma dan il-mastrudaxxa għatta għal quddiem in-nies ta' din id-dinja dak li kien imħejji sa mill-eterinità rigward it-twelid tal-Verb magħmul bniedem.

Wiehed però ma għandux jaqla' jew iġenneb il-ħajja ta' dan il-mastrudaxxa mill-ambjent purament li fih twieled, għex, trabba u miet. Dak kollu li huwa marbut mal-ambjent soċjali u reliġjuż tal-Lhud: Mela l-ħarsien ta' jum is-Sibt, il-ħarsien tal-festi prinċipali, speċjalment dik tal-Għid tal-Lhud, iċ-ċerimonja taċ-ċirkunċiżjoni

lit-tarbija Ġesù, il-prezentazzjoni ta' Ġesù meta kellu biss erbghin jum, it-talb preskritt ta' kuljum fil-familja flimkien mal-bosta debħiet u l-għexur li kull kap tal-familja kellu jagħmel fit-tempju ta' Ġerusalemm, dan jkollu għamlu l-ġust Ġuzeppi.

Taqsuma ohra interessanti f'dan il-ktieb ġdid hija il-kwalità ta' paternità li dan Ġuzeppi kellu vis-a-vis it-tifel u martu Marija li ġew afdati taht il-ħarsien shih tiegħu. Skond il-liġi mużajka Ġuzeppi kien missier Ġesù, il-mastrudaxxa għalhekk kellu jiehu hsieb ukoll tal-għajxien tat-tifel, tal-edukazzjoni tiegħu, u xejn anqas ta' kull forma ohra ta' ħarsien u responsabbiltà.

Il-ktieb jiġbor ukoll tagħrif mehud mid-diversi tagħlim ta' Missirijiet il-Knisja dwar San Ġuzepp kif ukoll dokumenti tal-Papiet matul il-pontifikat tagħhom. Għaliex il-mexxejja tal-Knisja dejjem raw parallellizmu kbir bejn San Ġuzepp u t-tmexxija tal-Knisja afdati lilhom. Fl-aħhar tal-ktieb hemm ukoll kurunella għandha aktar minn mitt sena li tant tfahhar il San Ġuzepp.

Ta' min għalhekk jakkwista kopja ta' dan il-ktieb tal-bibliista Mons. Lawrenz Sciberras. Fil-għejjer tagħna hawn devozzjoni tassew qawwija lejn dan il-qaddis. Parroċċi shaħ iddedikati lilu, fratellanzi, artali b'tant tiżġin, ismijiet ta' nies, toroq, djar, baned, statwi u niċeċ eċċ. Imma hemm bżonn li din l-imħabba lejn San Ġuzepp tkun aktar ġenwina u safja u fuq kollox Bibblika.

Dan il-ktieb għalhekk jgħina biex naslu għal dan kollu. Kopji tal-ktieb jinsabu fil-librerija prinċipali tal-gżira jew jista jordnahom direttament minn għand l-awtur. Tel 21551420. Ix-xahar ta' Marzu li huwa ddedikat kollu lil dan il-qaddis huwa żmien biex jixprunana nkabbru l-imħabba lejn dan il-qaddis ħarries tal-familji insara. •

L-AHWA KAPUCCINI F'LAQGHA TAL-MILIED 2010 F'GĦAJN DWIELI



NIES F'MIXJA

Appuntament ta' kull sena li fih l-Ahwa Frangiskani Kapuċċini fil-ġranet tal-Milied jiltaqgħu f'ambjent fratern u flimkien jgħixu t-tifsira tal-Milied. Il-laqgħa saret filgħodu fil-kunvent ta' Għajn Dwieli nhar it-Tejn 27 ta' Diċembru. Bidet b'power point tal-okkażjoni. Inqara messagg tal-Misinstru Ġeneral tal-Ordni li kien baġhat lill-Ahwa kollha u fl-aħħar il-Provinċjal Emmanuel Barbara għamel thegġiġa b'tifsira sabiħa. Sar it-tigdid tal-Wegħdiet Reliġjużi quddiem Ġesù Sagramentat.

Il-Ministru Provinċjal ma fehemx jagħmel xi diskors imma jirrifletti u jgħib għall-attenzjoni tal-Ahwa tal-fraternità Provinċjali l-hsieb ewlieni tal-messagg tal-Ministru Ġeneral tal-Ordni għall-Milied.

Il-messagg ta' Fr Mauro Jöhri għandu jkun ta' stedina, tnebbieha u sfida għal kull wiehed mill-Ahwa biex niehdu fuqna mpenn ta' kif ngħixu u nagħtu xhieda tal-kariżma ta' San Frangisk, dik li nkunu fraternità Ewangelika f'mixja dejjiema.

Dan huwa mibni fuq l-ewwel żewġ kapitli tal-Ewangelju skont San Luqa fejn jissemmew nies li jridu jkunu ta' eżempju haj għalina biex ahna ngħixu din il-mixja dejjiema.

Fuq quddiem insibu lil anġli li jiġu mibugħta lil Zakkarija, lil Marija, lir-ragħajja. Imbagħad Marija li thaffef lejn il-gholjiet biex iżzur lil Elizabetta. Il-qraba u l-ġirien li jmorru jifirhu bit-twelid ta' Ġwanni l-Għammied. Ir-ragħajja li jtilqgħu lejn Betlehem. Dawn tal-aħħar kienu nies magħzula mill-hajja ta' kuljum biex jimxu, ukoll f'nofs ta' lejl, halli jmorru jaqsmu l-ferħ ta' familja.

Il-mixja tagħna bhala Ahwa Kapuċċini lejn xulxin t'fisser li kull wiehed johroġ minnu nnifsu biex imur ifttx u jiltaqa' mal-iehor. Din il-laqgħa trid tinbena fuq il-verità li ma teskludix il-karità. Dan jitolb disponibbiltà tal-hin tiegħi biex inkun mal-ohrajn, nisma' lil iehor, naqsam hajti mal-ahwa.

X'qed nistennew? Ejjew nitilqgħu! •



“IL-HAJJA
MGHAGĠLA
WISQ, FATHER!”
FRANĠISKU
T’ASSISI
JOFFRIELNA
SOLUZZJONI.

“Il-hajja mgħaġġla wisq, Father!” Din il-frazi nħossha diehla u hierġa minn widnejja! Jumejn ilu, f’temp ta’ ftit sigħat, qaluhieli tliet persuni differenti. Donna qed nintgħaġnu f’kultura ta’ għaġġla li taqtagħlek nifsek. Qed ninqabdu f’morsa ta’ haġa wara l-oħra li qed inhossuha tifgana. Xi kultant ifettili nosserva ftit għajnejn in-nies: ħafna minnhom nilmahhom iwersqu u mxennqin għal mument ta’ kalma, ta’ mistrieħ, ta’ distanza mill-ferneżija tar-rutina mgħaġġla.

Kemm hi f’waqtha r-riflessjoni li jagħmel Rużar Briffa fil-poeżija tiegħu ‘Quo Vadis?’ (‘Fejn Sejjer?’) li fiha jimmaġina harruba mgħobbija bis-snin

**“Thares madwarha
ha tara l-għaġġla tan-nies għaddejjin
... u taħseb: Fejn huma sejin
għal dejjem bla sabar
min-nieqa sal-qabar
dal-halja bnedmin?
Fejn huma l-għeruq?
(...) għaliex ftit mistrieħ
għalihom ma hemmx
u l-lehma biss tagħhom
il-hajja tas-suq?”**

Din il-mentalità għaġġelija donnha rnexxielha tithabbej ma’ kulhadd. Sabet wens f’kull post, f’kull dar, anki fil-kunventi u fil-monasteri tar-reliġjużi ... saħansitra fl-għarix tal-eremiti! Brother David Steindl-Rast, Monaku Benedittin, jagħtina x’nifhmu li huwa familjari mad-dwiefer tal-kultura tal-għaġġla meta jistqarr b’sincerità kbira li, *“like most of us, most of the time, I am not really fully present where I am. Instead I’m 49 per cent ahead of myself, focused on what’s going to come, and 49 per cent behind myself, hanging on to what has already passed. There’s hardly any of me left to be present.”*



“X’kien is-sigriet ta’ Franġisku? Ir-raġuni hi sempliċi: il-Fqajjar t’Assisi kien sar realista konvint mill-verità li xejn daqs Alla ma hu importanti fil-ħajja u li kull haġa kellha importanza biss fiH u għaliH, mhux fiha nnifisha.”

Forsi din mhijiex biss is-sitwazzjoni ta’ Brother David, imma ta’ ħafna minna. Donna qed insiru nqas kapaċi niggustaw il-grazzja tal-mument prezenti. Waqafna ntehm u l-benna ta’ l’issa. Ghalkemm ġisimna jkun qed jgħix fi Frar tal-2011, mohħna jkun diġà qed jaħseb x’sa jkun sar sa tmiem is-sena. Thich Nhat Hanh, Monaku Buddista, jirakkonta fatt helu ta’ meta l-Budda ġie mistoqsi x’joqghod jagħmel flimkien mal-Monaċi l-oħra. Il-Budda wieġeb hekk: **“X’nagħmlu? Nieklu, nimxu, u noqogħdu bilqieghda.”** “Tajba din! Mhux kulhadd jiekol, jimxi u joqghod bilqieghda?” wieġbu dak bir-ragħwa f’ħalqu. Il-Budda kompli jispjega: **“Meta nieklu, nafu li qegħdin nieklu. Meta nimxu, nafu li qegħdin nimxu. Meta noqogħdu bilqieghda, nafu li qegħdin bilqieghda.”** Hanh ikompli jikkummenta dwar dan il-fatt u jispjega kif iktar ma nsiru konxji ta’ x’qed jiġri ġewwa fina u madwarna (*“mindfulness”*), iktar ma nibdew immissu profundament il-mument prezenti, nintebħu li nibdew naraw u nisimgħu b’mod profund. Nibdew inlaħħmu dak il-prinċipju mitqulu deheb li wiehed Ġizwita għaref kien lissen quddiem sala studenti universitarji: *“In life not hastening, but tasting!”* (**“Fil-ħajja mhux kemm ngħaġġlu jghodd, imma kemm intiehm u dak li nkunu qed nagħmlu!”**).


Franġisku t’Assisi rnexxielu jagħmel dan! Kien kapaċi jieqaf u jiggosta s-sbuħija ta’ xemx tielgħa, it-tpepisa ta’ għasfur, iż-żifna helwa tal-fjuri fiż-żiffa, il helu li kienet issajjarlu Jacopa. U xi ngħidu għan nar? Kemm kien iħossu affaxxinat b’ **“ħuna n-nar”!** Tant kien ikun meħud bil-meravilja ta’ dawk il-fjammi kkuluriti jiżfnu quddiemu li kien joghxa jitkellem man-nar u jsejjahlu **“sbejjah, kollu ħajja, qawwi u shih.”** Bl-istess mod, Franġisku kien jaffaxxina ruħu bid-dehra tal-art li troddilna **“ħxejjex, ilwien ta’ ward u l-frotta bnina.”** L-artista Giustina de Toni tesprimi dan tant tajjeb meta

tpitter lil Franġisku kobba fil-ġuf tal-art (ara l-istampa). Bħal tarbija mistrieħa f’ġuf ommha, Franġisku jidher f’tgħannieqa mellisija ma’ **“oħtna l-art” li hu kien isejjilha wkoll “ommna ħanina.”** Kif jgħid Murray Bodo, “biċċa art kienet iġġieghlu jifrah” u kien jagħfasha ma’ qalbu **“bl-entuzjażmu ta’ tifel żgħir meta xi hadd għall-għarrieda jagħtih xi ġugarell.”** Xejn nqas lill-imġiddmin! Meta kien ikun fosthom, jaħslilhom ġisimhom li kien ġerħa waħda u jikkuralhom l-aktar ġerħat morda tagħhom, kien jirnexxielu jixhet imħabba enormi fl-iċken ġest u azzjoni. Jekk qed idewwik, int l-aktar persuna importanti għalih! Kien iħares lejhom, u jitbissmilhom. Fis-skiet tal-harsa fissa, Franġisku kien jistagħġeb għall-aħħar bis-sbuħija li ssahħrek li kien jilmah f’għajnejn l-imġiddmin. Għajnejhom kienu jpettu lura b’mod li jġieghluh jifhem li kien irċieva aktar milli kien ta.

X’kien is-sigriet ta’ Franġisku? Ir-raġuni hi sempliċi: il-Fqajjar t’Assisi kien sar realista konvint mill-verità li xejn daqs Alla ma hu importanti fil-ħajja u li kull haġa kellha importanza biss fiH u għaliH, mhux fiha nnifisha. Franġisku kien ipperswada ruħu li Alla kien l-uniku sigurtà ta’ ħajtu. Fehem sewwa li kull darba li pprova jpoġġi s-sigurtà tiegħu f’xi haġa nqas minn Alla (xogħol, flus, unuri, suċċess, poter, eċċ.), kien qed jgħix illużjoni; kien qed jibni ħajtu fuq ir-ramel. Maħlul minn kull irbit u ankrat biss f’Alla, Franġisku għex ħieles mill-biżà, mill-ansjetà u mit-tensjoni li jiġu mill-fatt li ma nkunux irridu nitilfu dak li nkunu rbatna qalbna miegħu. Ma kellux iktar x’jitlef. Ma kellux x’jirbaħ. Ma kien jistenna xejn, u għalhekk kien iħossu mimli gratitudni għal kull haġa li kienet tiġrilu u li kien jiltaqa’ magħha, anki jekk ċkejna. Xejn ma kien jinkwieta minħabba lbierah, illum jew il-ghada għax kien kapaċi jiggosta u jtiehem kull mument u kull haġa f’Alla. X’ġenna fuq l-art! Jalla noqorbu lejha aħna wkoll. •

FRA BASKAL CARUANA OFMCAP

50 Anniversarju mill-Professjoni Perpetwa



Fra Baskal Caruana iben Vincent u Victoria mwieled il-Mellieħa f'Jannar 1940, beda n-novizzjat fl-Ordni Frangiskan Kapuċċin f'Ottubru 1956. Sena wara ghamel il-Wegħdiet tempanji u ghamel il-Professjoni Perpetwa fit-30 t'Ottubru 1960 flimkien ma' Patri Valent Calleja. Il-ħidma fejjieda b'risq l-Aħwa Frangiskani Kapuċċini u l-kunventi li fihom Fra Baskal għex il-vokazzjoni tiegħu: Floriana, Marsa (Trinità), Xemxija u Għawdex (għal dawn l-aħħar sitt snin) hija xhieda tal-ħajja religjuża tiegħu.

- 1 "Il-ghan tat-tliet kunsilli ewanġeliċi, li wiehed iwiegħed li jħares fil-wegħda tal-professjoni hu li, b'qalb mehlusa bil-grazzja, nistgħu nġhaqqdu lilna nfusna ma' Kristu f'ħajja ta' kastità, faqar u ubbidjenza għall-imħabba tas-Saltna ta' Alla, fuq il-passi ta' San Frangisk.
- 2 Il-Kunsill Ewanġeliku tal-kastità minħabba s-Saltna tas-smewwiet, li huwa għelm tal-ħajja li ġejja u nixxiegha ta' aktar ġid kotran f'qalb shiha, iġib miegħu l-obbligu ta' kontinenza perfetta tul ħajja ta' ċelibat.

Mons. Mario Grech, Isqof t'Ghawdex jirċievi t-Tigdid tal-Weghdiet reliġjużi ta' Fra Baskal Caruana f'ċer-
tal-50 Anniversarju bhala Kapuċċin fil-knisja tal-Kapuċċini, Ghawdex. Jassistu lill-Mons. Isqof huma l-
Emmanuel Barbara u l-Gwardjan Karmenu



Fra Baskal jirċievi l-paċi minghand Mons. Isqof Mario Grech.



Oraba u hbieb ta' Fra Baskal fil-knisja tal-Madonna tal-Grazzji tal-kunvent tal-Kapuċċini, Ghawdex.

- 3 Il-Kunsill Ewangeliku tal-faqar li bih inkunu nixbhu lil Kristu, li ghal-kemm kien ghani sar fqir minbarra hajja ta' faqar fl-ispirtu u tassew, jinvolvi dipendenza mis-Surerjuri u ċahda mid-drift kif tuża u tiddisponi mill-ġid, u ghalhekk qabel l-aħħar Professjoni, irridu nċedu minn rajna d-drift li niksbu jew li jkollna xi haġa taghna; safejn huwa possibbli din ir-rinunzja ghandha ssir b'mod li tkun ukoll valida fil-liġi ċivili.**
- 4 Il-Kunsill Ewangeliku tal-Ubbidjenza, imwiegħed fi spirtu ta' fidi u ta' mhabba biex nistgħu wara Kristu, li kien ubbidjenti sal-mewt, jorbotna, li nissottomettu r-rieda taghna ghas-Superjuri legittimi għall-imhabba ta' Alla, f'kull haġa li ma tmurx kontra l-kuxjenza taghna jew ir-Regula, meta dawn jagħtu ordnijiet li jaqblu mal-Kostituzzjonijiet taghna" (Kost. Kapuċċini 21:1 4).**

Il-Hadd 7 ta' Novembru 2010, Fra Baskal Caruana ċċelebbra l-Hamsin Anniversarju tal-Professjoni Perpetwa tiegħu. Din it-tifkira saret fil-knisja Madonna tal-Grazzji, kunvent tal-Kapuċċini f'Ghawdex, f'konċelebrazzjoni mmexxija mill-Eċċellenza Tiegħu Mons. Mario Grech, Isqof ta' Ghawdex. Jassistu lill-Mons. Isqof kienu l-Provincjal Patri Manwel Barbara u Patri Karm Dimech, Gwardjan, flimkien ma' oħrajn fost l-ammiraturi ta' Fra Baskal.

Fl-Omelija tiegħu l-Isqof t'Ghawdex fakkarna f'kif ahna kontinwament mohħna biex nippjanaw għall-futur tagħna. Kif dejjem infittxu li noħolqu sigurtajiet għalina u li dawn qatt ma jistgħu joholqu ċertezza fina. Fakkarna wkoll dwar ir-realtà tal-hajja wara l-mewt tal-ġisem, u poġġielna mistoqsija dwar kemm verament ahna nemmnu dan. **"Ghandna bżonn xi hadd li jfakkarna, imma min?"** Mons. Grech tana r-risposta li qasamha f'żewġ punti. L-ewwel huwa Ġesù Kristu stess, li qam mill-mewt u mar jippreparalna post. **"Imma Kristu hu ftit imbiegħed,"** komplja, u hawn ippreżenta t-tieni punt li kien ir-reliġjużi, bħal Fra Baskal, bħala tfakkira tal-hajja wara l-mewt.

Hafna jahsbu li r-Reliġjużi huma utli għal dak li jagħmlu. Imma l-verità hi li r-Reliġjuż għandu missjoni li jgħinna naraw lil Kristu, permezz tal-Professjoni (jiġifieri t-tliet Voti: kastità, faqar u ubbidjenza) għax fl-istess volu huwa jixbaħ lil Kristu. Ir-reliġjuż ma jżżewwiġ b'għażla, biex iħabbar u minflok, l-ghotja ta' mhabbtu jagħtiha lil Alla, bħalma fil-hajja wara l-mewt ahna se nkunu kompletament ta' Alla għal dejjem. Ukoll għalkemm il-ġid ta' din id-dinja m'huwiex hażin, l-Isqof fakkarna li ma rridux ninsew il-ġid spiritwali u hawn fejn ir-Reliġjuż bil-vot tal-Faqar, ifakkarna fl-eternità fejn Alla biss jimlielna qalbna. Fl-Ubbidjenza mbagħad ifakkarna fir-rieda t'Alla, fejn permezz tal-ubbidjenza lejn is-Superjuri, ir-Reliġjuż ifittex dak li Alla jrid minnu.



(x - l) Jetro Bajada, Emar Pace, Baskal Caruana, Miguel Zammit u Vince Axiag.

Fil-aħhar Mons. Grech spiċċa billi radd hajr lil Alla għall-hamsin sena li Fra Baskal kien sinjal u rringrazzja lil Patrijiet fil-kunvent ta' Ghawdex ghax-xogħol, imma aktar minn hekk ghas-sinjal li huma f'dinja sekularizzata. Mela **"ahsbu biex isserhu raskom fuq is-sod,"** fuq Gesù li jrid isehibna miegħu. •

Fil-kjostru (bitha) tal-kunvent t'Ghawdex waqt riċeviment tal-okkażjoni, Fra Baskal jaqşam il-kejk lejn tmiem iċ-ċelebrazzjoni tal-50 Anniversarju tal-Weghdiet tiegħu bhala reliġjuż Kapuċċin.





IL-BOLOL TA' MALTA (25)

EWROPA '85



It-tema tal-bolol tal-Ewropa din id-darba kienet il-Mużika u Malta fakkret tnejn mill-ikbar mużiċisti li qatt kellna f'zewg bolol, b'disinn ta' Luciano Micallef, li harġu fil-25 ta' April 1985. Il-bolla tat-8ċ turi

lit-tenur Nicolò Baldacchino (1895-1971) li kanta f'hafna pajjiżi u kien l-ewwel tenur Malti li kanta fuq il-BBC. Il-bolla tat-30ċ turi lill-kompożitur prolificu Francesco Azopardi (1748-1809) li studja taht Dun Mikielang Vella u gie mahtur Maestro di Cappella tal-Kattidral tal-Imdina.

7 TA' ĠUNJU 1919



Din kienet data li baqgħet dejjem tifkakar meta s-suldati Ingliżi sparaw fuq il-folla ta' Maltin fit-toroq tal-Belt Valletta waqt dimostrazzjoni wara li gew ipprovokati. B'kollox mietu

erba' minn nies, Ġuzzeppi Bajada u Manwel Attard li jidhru fuq il-bolla ta-3ċ, u Karmnu Abela u Wenzu Dyer li jidhru fuq il-bolla tas-7ċ. It-tielet bolla tat-35ċ turi l-monument għal dawn l-erba' vittmi li nhadem mill-iskultur Anton Agius. Il-bolol harġu fis-7 ta' Ġunju 1985 fuq disinn ta' Luciano Micallef.

40 SENA TAL-ĠNUS MAGHQUDA



Il-Ġnus Maghquda twaqqfet wara l-ahhar gwerra dinjija biex ma nerġghux nghaddu mit-tbatijiet li għaddejna minnhom fil-gwerra. L-għanjiet tagħha jinkludu paċi u sigurtà internazzjonali, promozzjoni tad-drittijiet umani u kooperazzjoni fis-soluzzjoni ta' problemi mingħajr l-użu tal-armi u t-treddid. Malta nghaqdet mal-Ġnus Maghquda fl-1964 bhala l-114-il membru. Għal din l-okkażjoni fis-26 ta' Lulju 1985 il-posta harġet sett ta' tliet bolol, tal-4ċ, tal-11ċ u tal-31ċ, fuq disinn ta' Donald Friggieri.

PERSONALITAJIET MALTIN



Fit-3 ta' Ottubru 1985 il-posta harġet zewg bolol fuq disinn ta' Raymond Pitre biex tfakkar zewg personalitajiet li taw kontribut siewi għall-ġid tal-pajjiż. Il-bolla ta' 8ċ turi lil Giorgio Mitrovich (1794-1885) li kien l-ewwel Malti li qabez

ghad-drittijiet tal-Maltin u rnexxielu jinfluwenza l-opinjoni pubblika fl-Ingilterra favur it-twaqqif ta' repreżentazzjoni kostituzzjonali. Il-bolla tat-12ċ turi lill-imhalef u poeta Pietru Caxaru (circa 1438-1485) li kiteb il-famuża poezija Cantilena, l-iktar xogħol letterarju bil-Malti antik li nafu bih s'issa. •

Jekk trid tirċievi 50 bolla differenti ta' Malta jew 100 bolla differenti ta' barra minn Malta, ibgħat 8 bolol godda tad-€0.19 fl-indirizz ta' hawn taht.

KOMPETIZZJONI BOLOL TA' MALTA

Kemm-il Malti huwa mfakkar f'dawn il-bolol?

Il-premjijiet se jingħataw ġentilment mill-MaltaPost p.l.c. It-twegibiet għandhom jintbagħtu lili f'dan l-indirizz: **Kompetizzjoni Bolol ta' Malta, 11, Triq il-Gladjoli, San Ġwann SGN 1370.**

Ir-rebbieha tal-kompetizzjoni ta' Diċembru huma:

1. Peter Paul Portelli, 263, Triq San Tumas, Hal Tarxien
2. Doris Cini, 122, Triq Zerafa, Marsa
3. Joe Galea, 245, Triq Zerafa, Marsa



L-INFERN

REALTÀ JEW FANTASIJA?

Huma hafna d-diskussjonijiet li matul iż-żmien saru dwar l-eżistenza tal-infern. Iżda llum, forsi aktar minn qatt qabel, l-infern sar materja ta' diskussjoni jew saħansitra ta' żufjett! Hemm uħud li jiddefendu lilhom infushom u jzommu biss il-harsa tagħhom lejn il-hniena nfinita t'Alla. Huma jgħidu li għax Alla hu ħanin u għax il-hniena t'Alla hija nfinita, ma jistax jeżisti l-infern jew jekk jeżisti ma hemm ħadd fih. Dawn it-talin jinsabu f'riskju li jabbużaw mit-tjubija t'Alla u b'hekk jinjoraw ir-rivelazzjoni u l-verità li tasliha permezz tal-Iskrittura.

Fuq realtà daqshekk serja ma nistgħux inhallu lilna nfusna niġu mmexxija biss mill-emozzjonijiet tagħna jew mill-opinjoni ta' haddiehor. Hija l-Kelma t'Alla r-riferiment ċert u vera tagħna. Ghalkemm hija twasslilna l-eżistenza tal-infern b'mod ċar, il-mohħ tagħna spiss jirrifjuta li jaċċetta din il-verità terribbli. Alla minħabba t-tjubija nfinita li għandu lejna bhala wliedu, irid iġibna konxji minn din ir-realtà biex jiproteġina mill-periklu li aħna, b'deċiżjoni libera tagħna, norjentaw ħajjitna lejn din il-kundizzjoni eterna ta' tbatija u ta' telfien.

l-Iskrittura tghidilna li l-infern jeżisti u fih ma hemmx biss xjaten, imma anki persuni umani li ġew kundannati. Fl-Iskrittura, mhux l-ewwel darba li Alla jitkellem ċar fuq din ir-realtà:

- 'Wara mewthom, bla gieh ikun ġisimhom, għax hu jwaddabhom rashom 'l isfel. U t-tifkira tagħhom tithassar' (Għerf 4:19).
- 'Il-mannara ġa tressqet ma' gherq is-siġra; u għalhekk kull siġra li ma tagħmilx frott tajjeb, titqaċċa u tinxtehet fin-nar' (Mt 3:10).
- 'Il-midra qegħda f'idu biex iderri l-qiegha tiegħu u jiġbor il-qamh fil-maħžen, imma t-tiben jaharqu b'nar li ma jintefix' (Mt 3:12).
- 'Jekk wiehed ma jibqax fija, jintrema barra bhala fergħa u jinxef; imbagħad friegħi bhala dawn jiġbruhom u jixhtuhom fin-nar u jinħarqu' (Ġw 15:6).



- 'Jekk għajnek hi għalik okkażjoni ta' dnuh, aqlagħha barra u armiha 'l bogħod minnek, għax aktar ikun jaqbillek jekk tintiliflek biċċa wahda minn ġismek milli ġismek kollu jinxtehet fl-infern' (Mt 5:29).
- 'Ja sriep u nisel il-lifgħat, kif se taharbu mill-kundanna tal-infern?' (Mt 23:3).
- 'U tibzghux minn dawk li joqtlu l-ġisem bla ma jistgħu joqtlu r-ruh; imma aktar ibzghu minn dak li jista' jeqred kemm ir-ruh u kemm il-ġisem fl-infern' (Mt 10:28).
- 'Hekk jiġri fi tmiem id-dinja: l-anġli johorġu jifirdu l-hżiena mill-ġusti, u jixhtuhom fil-ħuġġieġa tan-nar. Hemmhekk ikun hemm il-biki u t-tgħażiż tas-sniem' (Mt 13:49).
- 'Imbagħad jgħid ukoll lil dawk ta' fuq ix-xelluq: 'Morru min quddiem, mishutin, fin-nar ta' dejjem li thejja għax-xitan u għal l-anġli shabu' (Mt 25:41).
- 'U d-duhhan tat-tbatija tagħhom jibqa' għal dejjem ta' dejjem. U ma jkollhomx mlstrleh, la bil-lejl u l-anqas bi nhar, dawk li jinxtehtu jqimu l-Bhima u x-xbieha tagħha' (Apok 14:11).
- 'Imma għall-ġwejjef, għal min ma baqax fidil, għal dawk ta' ħajja mjastra, għall-qattiela, żienja, għas-saħħara, għall-idolatri u għall-giddieba kollha, sehemhom ikun fil-belliegha tan-nar iħeġġeġ u tal-kubrit; din hi t-tieni mewt' (Apok 21:8).
- 'Hekk ukoll min ma nstaxb imniżżel fil-ktieb tal-ħajja, kien mixhut fil-belliegha tan-nar' (Apok 20:5).

SILTA MILL-KTIEB 'FJURI LI MA JINXFUX' TIFKIRIET TAS-SNIN HAMSIN (2)



Ftit jiem wara n-nannu qaleb għall-aġġar. Kont ili nsibu fis-sodda, iżda sa ftit qabel kien għad fadallu s-saħħa jgħum

bil-qieghda u jgħid kelmtajn. Fl-aħħar żmien kien ikun mimdud u bil-kemm jinstema' jieħu n-nifs.

Dakinhar morna fl-appartament tan-nannu minn kmieni filghodu. Jien ma mortx skola u missieri ma marx għax-xogħol. Malli dhalna fil-kamra tiegħu missieri ressaqni lej u mbagħad qalli biex nohroġ u mmur in-naha l-oħra tal-appartament.

"In-nannu m'hux għal magħna, ruhi," qaltli z-Zija Ġuża waqt li ġabitli sigġu u poġġietni mal-mejda. Tatni lapas u karta u gomma u riga mill-kexxun tal-kamra tagħha li darba, meta hallietni nqalleb fih, kont hassejtni quddiem teżor mimli kurżitajiet: kotba qodma bil-Malti, kurunelli, ritratti tal-familja, kuruni tar-Rużarju. Il-kxaxen tax-xjuħ huma tassew gżejjer ta' teżori. U aktar ma jkunu teżori sempliċi, aktar juru t-tjieba tagħhom.

Intasabt mal-mejda, serraht rasi fuq minkbi tal-lemin u waqaft inhares lejn il-karta vojta. Ma kontx naf x'naqbad nikteb, u għalhekk iz-zija ma damitx ma ġabitli ktieb mill-kexxun. Iżda lanqas il-ktieb ma kien biżżejjed għalija. Hsiebi kien biss fil-kamra l-oħra, lil hinn mill-kuritur qasir, fejn ma kontx naf x'qieghed jiġri, anki jekk kont ċert li kienet ġurnata differenti minn kull ġurnata oħra. Naf li l-kamra kienet mimlija biz-zijiet kollha, u hsibt jew stajt nobsor li kienu qegħdin iharsu lejn in-nannu u jstennewh jorqod. Magħhom, bil-qieghda hdejn is-sodda tan-nannu u qrib haġna ta' wiċċu, kien hemm qassis liebes l-isPELLizza u stola vjola fuq is-suttana sewda. Qassis kien dejjem jilbes suttana sewda, f'kull okkażjoni, ġewwa u barra.

Iz-zija baqgħet ġejja u sejra minn hdejn in-nannu għal fejn kont jien.

"Issa x'se jiġrilu n-nannu, zi?" staqsejtha malli ġiet lura. **"In-nannu qieghed imut, ruhi,"** weġbitni.

"X'jiġifieri jmut, zi?"

"Jiġifieri jmur għand il-Bambin, fis-sema."

"Jiġifieri ma jibqax magħna?"


"Le, ruhi."

"Iżda jien xorta nibqa' nagħtik il-helu, tibzax," qaltli, u lehenha kien miksur u kienet waslet biex tinfaqa' tibki.

"Għaliex se jmut in-nannu, zi?"

"Għaliex issa xjaħ, ruhi."

"Ix-xjuħ biss imutu, mela, zi?" **"Le, ruhi, mhux ix-xjuħ biss."** **"Anki jien, mela, zi."** **"Eh, ruhi..."** tniehdet iz-zija, u għannqitni magħha u reġgħet marret hdejn in-nannu.



L-AGUNIJA U L-MEWT FIL-KAMRA L-OHRA

Ftit wara bdejt nisma' z-zijiet jitolbu, lehen wiehed. Bdew itenu l-Missierna, is-Sliema u l-Glorja ghal hafna drabi minghajr waqfien. Lehenhom kien miksuri u nahseb li xi whud minnhom kienu qeghdin jibku. Nehhejt il-lapes minn idejja u l-ktieb minn quddiem i raddejt is-Salib u bdejt ngħid magħhom.

Hin bla waqt it-talb waqaf u waqgħet hemda shiha. Instema' xi hadd jitlob, u stajt nobsor li kien il-qassis. Baqa' jitlob għal ftit u mbagħad smajt hafna għajjat u twerziq u biki. Qatt ma kont naf li z-zijiet jibku wkoll. Meta għiet iz-zija hdejja u qattli biex nidhol nara n-nannu mejjet, in-nannu kellu għajnejh magħluqin, u t-toqob tal-immieher kienu misdudin bit-tajjar. Issa n-nannu ma kellux mustaċċi, u rasu kienet marbuta b'maktur abjad, marsus man-nahiet ta' widnejh, b'ghoqda fuq xagħru. Madwaru, fuq kull ġenb tas-sodda, kien hemm żewġ gandlieri bix-xemgħat jixegħlu.

"Għaliex rabtulu rasu?" staqsejt bejni u bejn ruhi.
"Issa ma jistax jtkellem aktar."

It-tliet zijiet nisa - Ġuża, Ċensina, Melita - kellhom maktur f'idejhom u minn waqt għal iehor kienu jtellgħuh ma' wiċċhom u jimshu d-dmugh. Iz-zijiet irġiel kienu mnikkatin ukoll, iżda issa ma kinux għadhom qeghdin jibku.

Missieri qabadli idi u għamilli sinjal biex immorru, iżda hu nduna li jien ma xtaqtx li nitalqu. **"Tixtieq tibqa' man-nannu?"** qalli b'lehen miksuri. **"Hu jaf li aħna qeghdin hawn, pà?"**

Missieri ma kellux aptit iwegħibni u għamilli sinjal ta' iva b'rasu. **"Pà, mill-ġenna qiegħed jarana?"** **"Iva,"** qalli bil-hatfa, **"imma issa se mmorru. Illejla rrid nerġa' niġi biex ngħaddi l-lejl hawn, maz-zija. Irridu norqdu miegħu."**

"Imma hu jkun jaf, pà?"

Ġibidni minn idi, sellem lil hutu b'għajnejh u t-tnejn hrigħna 'l barra mill-kamra. **"Nista' niġi miegħek illejla?"**

"Illejla le, imma għada iva, għada eja miegħi għall-funeral."

L-għada, meta rajt lil missieri jilbes libsa sewda u jxidd ingravata sewda, tlabt lil ommi tlibbisni bħalu. **"Kmieni trid tilbes l-iswed, ibni,"** qattli, biex turi li ma haditx pjaċir.

"Tilhaq tilbsu l-iswed, jekk Alla jrid."

"Ma, iz-Zija Ġuża qattli lbierah li kulhadd irid imut, mhux ix-xjuħ biss."

"Iva, ibni, sewwa qaltlek."

"Allura jiena wkoll nista' mmut?"

"Le, inti le, ibni."

"Għaliex jien le?"

"Għaliex inti tifel tajjeb."

"Mela t-tfal hżiena biss imutu, ma'?"

"Le, mhux it-tfal hżiena biss."

"Mela, allura..."

"Issa hallik mill-kliem, ibni, għax se jsir il-hin u missierek diġà lest," qattli, u ndunajt li riedet taqleb id-diskors. Ġie li kienet tagħmilli hekk meta kont nagħmlilha hafna mistoqsijiet wara xulxin. Kont negħjiha, forsi kont indejjaqha, iżda b'hekk stajt nara kemm kellha qalbha hanina.

"Immorru," qal missieri x'hin dahal hdejna u mar quddiem il-mera biex jiddritta l-ingravata. Hekk baqa' sal-aħħar, fitt fuq l-ghenuq u l-ingravati.

Xtaqt nistaqsih bosta hwejjeġ, iżda bżajt li ndejqu jew li jgħajjat miegħi. Forsi ma kienx il-waqt, għalkemm f'dawn il-jumejn rajt hwejjeġ li qatt ma kont rajt bħalhom qabel.

"Issa x'se tagħmlu, pà? In-nannu x'se tagħmlu bih? Se thalluh fis-sodda?"

Missieri fissirli kolloxx, il-ġarr tat-tebut, il-quddiesa fil-knisja, il-vjaġġ saċ-ċimiterju, id-difna, u jien smajtu b'attenzjoni kbira bla ma waqqaftu, u sagħgħibt għaliex dawn kienu hwejjeġ godda għaliġa. Sħajjilt li kbirt, u sirt raġel, u li missieri miet, u li kellni lit-tifel tiegħi miegħi, u li hadtu jara lil missieri mejjet, u mbagħad hadtu għall-quddiesa, u mbagħad hadtu għad-difna, u mbagħad, ma kont naf x'kien hemm imbagħad.

Quddiem l-appartament tan-nannu kien hemm hafna karożzi suwed u ġemgħa ta' nies iharsu u jtkellmu b'lehen baxx. Il-ġirien kollha harġu, min fuq hoġor it-tieqa u min fuq l-għatba tal-bieb. Fin-nofs tat-triq kien hemm karru iswed ukoll, bi xfar u b'disinji tad-deheb, b'żewġ żwiemel imżejnin biċ-ċfuf ma' rashom.

Tlajna fuq u kif dhalna fl-appartament missieri qalli biex minn issa 'l quddiem noqgħod maz-Zija Ġuża. Wissieni biex inżommilha idha l-hin kollu.

"Fil-Knisja wkoll?"

"Le, fil-knisja le. Mill-bqija titilqilha qatt idha."

Missieri kien jibza' li nintilef. •

TIFKIRA TA' PATRI WILLIAM AXIAQ OFM Cap 1942 – 2010 (2)



Tibqa' magħrufa l-prietka tiegħu fil-festa ta' San Pawl fis-Sena 2000, li saret fil-knisja Kollegġjata ta' San Pawl fil-belt Valletta, quddiem l-oghla awtoritajiet ekkleżjastiċi u ċivili. Dakinhar, Huna William ifformula bħal ltra twila mmaġinarja li San Pawl seta' kiteb lil Maltin fiż-żminijiet li fihom qegħdn ngħixu. Ftit jiem wara huwa jkteb fuq din l-esperjenza u jgħid: **“L-Omelija kienet frott ta' preparazzjoni remota u prossima, ta' riflessjoni fuq ċirkustanzi attwali tal-gżejjer Maltin fid-dawl tal-kelma ta' San Pawlu u ta' herqa pastorali għall-ġid spiritwali ta' pajjiżna, li għaddej minn mewġa ta' sekulariżmu.”**

L-istaġun tal-predikazzjoni għal P. William kien iż-żmien tar-Randan. Għal dawk li għexu ma' Huna William kienu jafu kemm ir-Randan kien żmien li jimpenjah, xi haġa li għiet apprezzata ferm, imqar wara mewtu f'dan il-kumment li nkiteb: **“Fi żmien ir-Randan kien ikollu heġġa kbira biex jagħmel l-eżerċizzi spiritwali fid-diversi parroċċi f'Malta u anki f'Għawdex. B'liema entużjażmu kien jidhol għalihom! Haġa importanti kienet il-mod kif kien jiprietka. Kien jgħid il-verità bla kantunieri, iżda bi prudenza kbira.”**



Patri William fi tmiem tal-quddiesa solenni flimkien ma' whud mill-istudenti tal-letteratura u l-filosofija fis-sagristija tal-knisja tal-kunvent tal-Kapuċċini, il-Kalkara.

Huna William kien ukoll ta' ghajnuna kbira ghal bosta familji, sacerdoti u reliġjużi. Huwa kien jghaddi sigħat shaħ fil-parlatorju jqarar u jagħti l-pariri tiegħu.

Fl-1983 sal-1991 huwa kien Chaplain Nazzjonali tal-GRUFAN li hija fergħa tal-familji nsara fi hdan il-Moviment ta' Kana. Din il-hidma kienet ferm għal qalb dan Huna li flimkien mal-kumitat ċentrali kienu jiltaqgħu b'mod regolari sabiex jiddiskutu l-policy u jhejji programmi u laqgħat regolari għall-koppji mexxejja, b'enfasi fuq leadership u group dynamics. Minbarra hekk huwa nħatar ukoll konsulent mis-Segretarjat għall-Affarijiet tal-Familja mill-Gvern ta' Malta, filwaqt li fl-1991, Mons. Arċisqof hatar lil Huna William bħala membru tal-Kummissjoni Djoċesana Familja.

Sadanitant, Huna William hass li għandu jwessa' din il-hidma tiegħu billi jibda jgħallem f'diversi entitajiet. Fil-fatt huwa kien għalliem tar-Reliġjon fl-Iskejjel Sekondarji u Counsellor f'De La Salle College. Daħal jgħallem il-Psikoloġija fl-INSERM, l-Istitut li dak iż-żmien kien ihejji lill-istudenti Reliġjużi għas-Sacerdozju. Għallem wkoll fil-Fakultà tat-Teoloġija, dak iż-żmien f'Tal-Virtù, ir-Rabat, u fis-Seminarju Maġġuri ġewwa Ghawdex. Moxxa

wkoll diversi korsijiet ta' AZAD fejn ta bosta taħditiet lill-ġenituri. Minbarra hekk għal bosta snin hu kien parti mill-Bord Editorjali tar-Rivista Pastor li fiha huwa kiteb bosta artikli. Huwa kien ukoll Editur tar-Rivista tagħna l-Kapuċċini, Dawl Franġiskan u kontributor regolari għal tul ta' żmien f'ammont ta' paġni liema servizz baqa' jagħmlu sakemm saħtu ppermettitlu.

Huna William wettaq bosta ministeri ohra fil-Provinċja u f'isem il-Provinċja bħala wieħed mid-Definituri Provinċjali kif ukoll Vigarju Provinċjali. Huwa rrapprezenta wkoll lill-Provinċja tal-Kapuċċini Maltin fil-Kunsill Presbiterali għal bosta snin.

Fl-1991 huwa nħatar it-tielet Kappillan tal-parroċċa ddedikata lil Sidna Marija ta' Lourdes. Kien hemmhekk li huwa ċċelebra l-25 Sena bħala Saċerdot. F'rabta ma' din il-hidma tiegħu bħala Kappillan, huwa kien ukoll membru tal-Kunsill tal-Kulleġġ tal-Kappillani. Il-hidma tiegħu bħala Kappillan damet kważi hames snin, meta fl-1995 huwa mar fil-fraternità tal-Kalkara fejn kompli bil-hidma ta' evanġelizzazzjoni. Wara l-Kapitlu Provinċjali tal-2004 ntgħazel Gwardjan tal-fraternità ta' Ghajn Dwieli, u kkonfermat fl-istess ministeru



Patri William Axiaq f'Mt St Joseph, il-Mosta, fi tmiem is-sena 1988, f'laqgħa ta' "Marriage Encounter" lil sitt koppji impenjati.

fl-2007. Minhabba xogħlijiet li kienu qeghdin isiru f'dan il-kunvent, huwa mar għal xi żmien fil-fraternità tal-Kalkara.

Sadanitant, b'Digriet tal-Arċisqof ta' Malta Mons. Ġużeppi Mercieca, mogħti fis-26 ta' Jannar 2001, P. William ġie mahtur Delegat tal-Arċisqof tat-Taqsima **"Membri ta' Istituti ta' Hajja Konsagrata"**, fi hdan is-Segretarjat għall-Kleru u Membri ta' Istituti ta' Hajja Konsagrata. Huwa serva f'dan l-uffiċju sal-2006.

Matul din l-aħħar sena, saħħet Huna William marret lura. Fit-8 ta' Mejju 2009 ddahhal l-isptar Mater Dei biex jiġi operat. Fl-aħħar jiem hu kien tassew batut fis-sodda. Bosta kienu dawk li marru jżuruh. Kienu jjiem li fihom Huna William issa seta' jgħix tassew dak li ffit snin qabel kien kiteb f'zewġ kotba li huwa ppubblika bit-tema tat-tbatija fil-mard. Kull min mar jara lil dan Huna marid seta' tassew jirrepeti għalih it-titlu ta' wiehed minn dawn il-kotba: **"Meta l-mard jiehu saħħtu"**!

B'risq tiegħu Huna William kien trasferit fid-Dar tal-Kleru, f'B'Kara nhar l-4 ta' Mejju u kien hemm li dahal fil-hajja ta' dejjem, nhar is-Sibt, 8 ta' Mejju 2010, għall-ħatba ta' 5:25 pm., fl-età ta' 67 sena, imdawwar minn bosta Ahwa tal-Provinċja,

mid-Direttur tad-Dar tal-Kleru u mis-Sorijiet Qaddejja taċ-ċenaklu. Huwa miet fis-sena ddedikata lis-Saċerdoti, eżattament sena wara li kien ġie operat.

Il-funeral tiegħu sar it-Tnejn, 10 ta' Mejju 2010, fil-knisja ta' Ghajn Dwieli. Dakinhar inzerta kien l-ewwel jum tal-Kapitlu Provinċjali. Għalhekk il-quddiesa tal-funeral serviet bhala l-quddiesa tal-ftuħ tal-istess Kapitlu. Fil-fatt, il-quddiesa ġiet immexxija mill-Ministru Ġeneral tal-Ordni, P. Mauro Jöhri akkumpanjat mid-Definitur Ġenerali, P. Peter Rodgers. Magħhom kien hemm ukoll il-Viċi-Provinċjal tal-Kenja, P. George Mutahaka li kienu għadhom kemm waslu Malta għall-Kapitlu. Bosta Ahwa tal-Provinċja kkonċelebraw flimkien ma' bosta saċerdoti ohra Djocesani u Reliġjużi li kellhom stima kbira ta' dan Huna. Jassistu kien hemm ukoll l-Isqof Emeritus, Mons. Ġużeppi Mercieca, u l-Vigarju Ġenerali, Mons. Annetto Depasquale.

Il-knisja ta' Ghajn Dwieli kienet mimlija daqs bajda u fost il-personaġġi distinti preżenti kien hemm il-Prim Minsitru ta' Malta, l-Onor. Dr Lawrence Gonzi flimkien mas-Sinjura tiegħu, li kienu hbieb personali ta' Patri William. L-omelija tal-okkażjoni għamilha Huna Joe Alessandro li kien qed itemm il-ministeru tiegħu bhala Ministru Provinċjal, b'Huna

William fost wiehed mid-Definituri Provinċjali. Matul l-omelija tal-okkażjoni, Huna Joe Alessnadro rrefera għaž-żmien tal-eżamijiet u qal: **“L-eżamijiet inisslu fina ċertu biża’ u tensjoni, għax ma nkunux nafu x’se jkun hemm fil-karta tal-eżami. Li kieku l-mistoqsijiet inkunu nafuhom minn qabel, il-haġa kienet tkun hafna differenti. Il-mewt hija bħal eżami, iżda b’differenza. Ahna nafu x’se jistaqsina l-Mulej meta nidhru quddiemu. Il-problema mhijiex tant il-mistoqsijiet li jagħmlilna, iżda t-tweġiba/ ijjiet li nagħtu mhux tant dak il-hin iżda matul hajjitna.”**

Id-difna ta’ Huna William Axiaq saret fl-oqbra tal-Ahwa Kapučċini Maltin fiċ-ċimiterju ta’ Marija Addolorata f’Rahal Ġdid.

“Ma jistax ikollok fomm ta’ appostlu, jekk ma jkollokx widna ta’ dixxiplu,” spiss kien jgħid Patri William Axiaq. Mhemmx dubju li Patri William kellu fomm ta’ appostlu; jixhdu dan il-parroċċi kollha ta’ Malta li fihom xi darba jew ohra pprietka; jixhduh il-komunitajiet ta’ sorijiet u saċerdoti li lilhom ipprietka fl-irtiri. Għalhekk, jekk Patri William kellu fomm ta’ appostlu, bilfors li kellu widna ta’ dixxiplu. Kien hu stess jipprova jgħix l-Evanġelju u l-hajja reliġjuża fit-tifsira shiha tagħha u minn hemm kien iġib il-qawwa għall-hidma appostolika tiegħu li kienet tant mifruxa. •

Il-Provinċjal Fr Joe Alessandro OFM Cap jinsena l-fdal ta’ Patri William fi tmiem il-quddiesa tal-funeral fil-knisja ta’ Ghajn Dwieli.



L-EFFETTI TAT-TELEVIXIN FUQ IS-SAħHA TA' WLIEDNA IMPLIKAZZJONIJIET U RIKOMMANDAZZJONIJIET (I)



Qeghdin fl-istaġun tax-xitwa fejn it-tfal jingabru aktar ġewwa u l-ħruġ harra ta' matul is-sajf jonqos sew.

Għalhekk nibdew naraw li t-tfal tagħna jibdew iżidu l-ħin fejn jintefghu bilqiegħda jaraw it-televixin fil-ħin liberu tagħhom.

Skond studji riċenti, it-tfal tagħna qeghdin jaraw medja ta' tliet sigħat televixin kuljum.

- X'inhuma l-benefiċċji jew l-effetti negattivi tat-televixin fuq uliedna?
- X'inhuma l-implikazzjonijiet tat-televixin fuq is-saħha kemm fiżika kif ukoll mentali u anki spiritwali ta' wliedna, u x'rikommandazzjonijiet għandna għal din is-sitwazzjoni li sibna ruhna f'din is-soċjetà moderna?

EFFETTI BENEFIĊJALI TAT-TELEVIXIN FUQ ULIEDNA

Bħal kull invenzjoni oħra moderna, it-televixin għandu kemm it-tajjeb kif ukoll il-hazin tiegħu. Ċerti programmi edukattivi jgħinu hafna lit-tfal tagħna fl-iżvilupp mentali tagħhom kif ukoll fl-iżvilupp tal-komunikazzjoni jew tal-lingwa. Wiehed jaf anki jitgħallem jew jipprattika lingwa barranija permezz ta' programmi edukattivi. Ċerti programmi televiżivi b'tema soċjali jgħinu wkoll fl-iżvilupp soċjali tat-tfal kif ukoll jgħinu fl-imġiba tagħhom.

EFFETTI NEGATTIVI TAT-TELEVIXIN FUQ ULIEDNA

(a) Vjolenza u mġiba aġressiva

Minn riċerka riċenti naraw li aktar minn sittin fil-mija tal-programmi televiżivi għandhom kontenut qawwi ta' vjolenza, speċjalment fil-programmi tat-tfal. 26% minn dawn il-programmi vjolenti, jinvolvu l-użu ta' xkubetti u «revolvers», l-aktar f'każi ta' vidjos tal-musika "rock". Kienu hafna l-istudji li urew relazzjoni qawwija bejn din l-espożizzjoni għall-vjolenza fuq t-televixin u l-imġiba vjolenti u aġressiva ta' dawn it-tfal partikulari. Barra minnhekk, tfal bi problemi emottivi, problemi t'attitudni u oħrajn

b'ċerti dżabbilità fs-sistema ta' tagħlim, huma aktar suxxettibbli għall-influenza tal-vjolenza mit-televixin. Id-diversi riċerki li studjaw ir-relazzjoni bejn il-vjolenza ta' fuq it-televixin u l-aġressjoni fl-imġiba ta' dawn it-tfal, waslet għal konklużjoni waħda konsistenti dik ta' assoċjazzjoni ta' attitudni aġressiva minn tfal li huma esposti għal atti vjolenti fuq it-televixin. Dan l-impatt negattiv fuq l-imġiba ta' dawn it-tfal jista' jkun wiehed immedjat, jew jista' johroġ aktar 'il quddiem jew snin wara.

(b) Is-sess u s-sesswalità fuq it-televixin

Xi ngħidu għall-kontenut għoli ta' sess f'ċerti programmi u riklamar fuq it-televixin. Dik li konna nsejnhulha il-"family hour" mit-8 sad-9 ta' flgħaxija fejn il-familja tingabar u tistrieħ billi tara ftit televixin flimkien, qed ikollha aktar minn tmien incidenti sesswali fis-siegha bħal per eżempju kliem hażin u vulgari. Dawn l-istudji riċenti qed jikkonfermaw li r-rata għolja ta' sess kmieni fiż-żagħżagh, hija relatata mar-rata għolja ta' televixin li qed jaraw uliedna. Naraw ukoll li dawn l-istudji internazzjonali qed jenfażizzaw l-influenza qawwija u negattiva tat-televixin fuq l-attitudni sesswali, il-valuri u t- twemmin taż-żagħżagh tagħna.

(c) Id-dieta u l-obesità


Madwar dawn l-aħħar tletin sena, ir-rata tal-ħxuna jew obesità fit-tfal u l-adoloxxenti sparat b'mod allarmanti filwaqt li r-rata ta' eżerċizzju naqas drastikament. Diversi studji jippuntaw għat-televixin bħala waħda mill-kawżi prinċipali għall-ħxuna fit-tfal billi:

(a) jitnaqqas l-użu tal-enerġija, (billi wiehed jintefa' bilqiegħda għal sigħat twal quddiem it-trelevisin), kif ukoll

(b) jiżdied l-ikel li jiġi kkonsumat, jew waqt li wiehed jara t-televixin jew bħala riżultat tar-riklamar tal-ikel fuq it-televixin.

Huwa importanti form li wiehed jinnota li r-rata az-zokkor fit-tfal u ż-żgħażagh qiegħda żżid b'mod allarmanti, u dan l-aspett negattiv partikulari ta' dieta u obesità mill-effetti tat-televixin huwa wiehed mill-kawżi prinċipali ta' din il-problema li diġà qed naraw madwarna u li se żżid b'mod drammatiku fis-snin li ġejjin, jekk wiehed ma jiehux dil-problema bis-serjetà. Bħala Maltin, fejn diġà għandna rata għolja ta' zokkor f'pajjiżna, wiehed għandu jiehu dan il-punt b'serjetà kbira. •

(ikompli fil-ħarġa li jmiss)



ĠRAJJJET IL-PAPA MAX U BENEDETTO (4)

minn: Fulvio Fraticelli, Direttur Xjentifiku
tal-Fondazione Bioparco di Roma

Traduzzjoni għall-Malti: Emily Barbaro-Sant



Aħna l-għasafar fhimna tajjeb hafna l-valur tal-familja u niddefenduhom b'kuraġġ ta' ljun. Trid

tarani meta xi ħadd jersaq lejn il-bejta tal-weraq u jibda jbagħbas fejn il-mara tiegħi trabbi liż-żgħar tagħna. Tghidli xejn, aħjar noqgħod il-bogħod! F'mument diffiċli jġini kuraġġ daqs ta' spanjulett li biex iħares il-familja joħodha kontra l-isqra li jpassu, hafna akbar minnu.

Wara l-quddiesa, qrib it-tmienja, il-Papa jmur fl-istudju fejn l-ewwel ma jara l-posta u jaqra fuq fuq l-artikli l-aktar interessanti fil-gazzetti. Imbagħad, jikkonċentra fuq il-karti li jgħibulu quddiemu ż-żewġ segretarji. Min jaf kemm jaqra kuljum! M'hemmx biex tiskanta għax minn fuq l-iskrivanija tiegħu hemm il-ġrajja tal-Knisja Kattolika ta' kull rokna tad-dinja. F'dawk il-karti hemm problemi li jehtieg jigu solvuti flimkien ma' dokumenti uffiċjali li l-Papa jrid jiffirma. F'dan il-każ jaqbad il-pinna tiegħu u jikteb żgħir żgħir: Benedictus PP XVI.

Mal-karti hemm ukoll id-diskorsi li jkun se jagħmel matul il-ġurnata li jkun lesta fil-jiem ta' qabel. Jerġa jaqrahom għal darba ohra għax jaf li kulhadd ikun qed jisma' b'attenzjoni, kull kelma li jghid. Jaqra bil-kwiet dak kollu li jkollu quddiemu. Ma jhobbx min jgħaġġlu. Fil-kamra miegħu jkun hemm il-hbieb l-aktar għeżiż tiegħu: hafna kotba li jikkonsulta kull meta jgħih xi dubju. Għall-habta tal-għaxra u nofs ihalli l-iskrivanija għax ikun wasal il-mument tal-udjenzi privati li jikkonsistu fi

żjarat uffiċjali li jsiru lill-Papa. Kieku qeghdin nitkellmu fuq l-għasafar, nghidlek li jiena ltqaq ma' kull tip, mill-iċken għastur li jżanzan sa nagħma; imma hawn qed nitkellmu fuq bnedmin u allura hu jaf li kuljum jigu jżuruh nies differenti, b'pożizzjonijiet għolja fis-soċjetà jew każi ohra partikulari li jigu riferuti lilu.

Benedittu jiehu pjaċir hafna jilqa' lill-Kardinali u lill-Isqfijiet li jigu minn kull rokna tad-dinja. Magħhom jitellem fuq il-hidma tagħhom, fuq dak li jinkwetahom, jisma' b'attenzjoni dak kollu li għandhom jghidulu u joffri suggerimenti. Meta jirċievi xi Kap ta' Stat jitellem miegħu fuq il-paċi, fuq il-libertà u fuq il-gustizzja, barra d-dover li jikkumbattu l-faqar. Lil kollha kemm huma jfakkarhom fid-dmir li għandhom li jirrispettaw il-hajja u n-natura, li huma rigali mill-isbah ta' Alla.

Spiss, jigu jżuruh ukoll persuni importanti ta' reliġjonijiet ohra. L-argumenti prinċipali ta' Benedittu magħhom huma dejjem l-istess: it-tolleranza, li hija kelma kbira li tfisser rispettt lejn l-opinjoni tal-ohrajn, u biex jahdmu flimkien b'risq il-popli kollha tad-dinja. Xi drabi, jkollu quddiemu nies li għexu esperjenzi drammatiċi, drabi ohra rappreżentanti ta' assoċjazzjonijiet, sportivi, persunaġġi magħrufa... Għal kulhadd għandu kelma addattata skont iċ-ċirkustanza u lbissima ħelwa. Kważi l-mistednin kollha jgħibu rigal lill-Papa. Normalment ikun xi ktieb, inkwatri, midalji, jew xi oġġett reliġjuż.

Xi minn daqqiet, iżda, jigu b'affarijiet strambi, bħal per eżempju, id-driving wheel ta' karrozza tal-Formula Uno bid-dedika: **"Lill-Odusija Tiegħu Benedittu XVI, mexxej tal-Kristjaneżmu"** jew xi tractor abjad sabih; jew ukoll xi skultura prezzjuża li turi ġemel taħt palma. F'dawn il-każi, huwa jistagħġeb xi ftit, imma jirringrazzja dejjem mill-qalb, għax jifhem li kull rigal jigi maħsub b'imhabba kbira. •

IT-TERREMOT TA' JANNAR 1923 IL-BUST TA' SANT'ORSLA U L-VARA TA' SAN ĠORĠ GHAND IL-KAPUĊĊINI



F'Jannar 1923,
eżatt fil-15 u
fis-16 tax-xahar,
il-gżira ta'
Ghawdex

theżżet minn numru ta' skossi
ta' terremot li naturalment
ħolqu paniku u biża' fost
il-poplu Ghawdex. ⁽¹⁾

F'din is-sitwazzjoni diffiċli l-Ghawdxin
irrikorrew għat-talib, u nhar il-Hadd 21 ta'
Jannar saru diversi pellegrinaġġi. ⁽²⁾

Fir-Rabat hareġ pellegrinaġġ mill-Katidral
iffurmat mill-Kapitlu tal-istess Katidral u
mill-Isqof Mons. Giovanni Maria Camilleri
O.S.A. bl-istatwa ta' Sant'Orsla, wahda
mill-protettriċi tal-gżira. Dan
il-pellegrinaġġ baqa' sejjer lejn il-knisja
parrokkjali ta' San Ġorġ fejn ingħaqdu
miegħu l-kleru tal-parroċċa ta' San Gorg u
l-popolazzjoni kollha, u flimkien
mal-istatwa ta' San Ġorġ, protettur iehor
tal-gżira Ghawdxija niżlu lejn il-knisja
tal-Madonna tal-Grazzja tal-Kapuċċini,
**"li lejha sa minn dejjem irrikorrew
l-Ghawdxin fit-terremoti u minnhom ġew
mehlusa"**. ⁽³⁾

Kif il-pellegrinaġġ wasal hdejn il-knisja
tal-Kapuċċini, l-Isqof u l-kleru daħlu
fil-knisja, filwaqt li l-bust ta' Sant'Orsla u
vara ta' San Ġorġ tqiegħdu fuq iz-zuntier,
f'nofs in-nies tar-Rabat, miġbura hemm



fil-kwiet u fil-hemda. ⁽⁴⁾ Il-viċi-parroku Dun Mikiel Anġ Grima
mbagħad għamel diskors taċ-ċirkustanza li bih reġa' qanqal lil
kulhadd. ⁽⁵⁾

Wara l-pellegrinaġġ reġa' lura lejn ir-Rabat bir-reċita tar-
rużarju, u baqa' sejjer lejn il-knisja parrokkjali ta' San Ġorġ.
Hemmhekk minnhabba l-folla kbira tan-nies biox tiġi ovitata
konfużżjoni ż-żewġ pellegrinaġġi nfirdu. Wiehed baqa' diehel
fil-knisja parrokkjali ta' San Ġorġ u l-iehor kompli sejjer lejn
il-Katidral. Fiż-żewġ knejjes rispettivi wara li saru diskorsi ohra,
tkanta t-**"I e Deum"** u nġatāt il-Barka Sagramentali". ⁽⁶⁾ •

(1) L-Immakulata Frar 1923 p.33

(2) L-Immakulata Frar 1923 p.33 P. Cauchi, Sant'Ursla V.M.(1926) p. 31

(3) L-Immakulata Frar 1923 p.33

(4) Ibid

(5) L-Immakulata Frar 1923 p.34 P. Cauchi, op. cit p.3

(6) L-Immakulata Frar 1923 p.34



GHADDEW IL-FESTI U ERGAJNA...

Regat għaddiet sena oħra minn fuqna lkoll u bil-għajjnuna t'Alla bdejna sena ġdida, s-sena 2011. Ninsab ċerta li fis-sena li għaddiet bħali hemm min kellu mumentu sbieħ kif ukoll mumentu koroh, mumentu ta' kuraġġ u mumentu ta' qtiegħ il-qalb. Fi ftit kliem il-ħajja hi magħmula minn tlajja u inżul. Izda naħseb li l-ħajja ngħixuha skont kif noħduha aħna. Dejjem irridu naraw il-pożittiv tas-sitwazzjoni. It-tazza għandna narawha nofsha mimlija u mhux nofsha vojta.

Għadna kif iċċelebrajna il-ġrajja sabiħa tal-twelid ta' Sidna Ġesù Kristu. Il-Milied huwa żmien fejn nfakkru meta Alla sar bniedem bħalna f'kollox minbarra fid-dnub. Irridu niftakru fil-veru spirtu tal-Milied. Dan huwa li ngħixu flimkien bħala familja wahda filwaqt li nifirhu bil-miġja ta' Ġesù. Tajjeb li

aħna nzejnu d-dar b'diversi affarijiet, biss m'għandna ninsew qatt li jkollna f'post ċentrali l-presepju u l-bambin. B'hekk niftakru x'ifisser il-veru Milied. Mingħajr dawn inkunu qed naħsbu biss f'affarijiet materjali li fl-aħħar mill-aħħar jispiċċaw.


Fil-bidu tas-sena kulhadd jagħmel xi riżoluzzjoni, izda sfortunatament mhux dejjem nilhquha. Meta naħsbu f'riżoluzzjoni, hafna minna jaħsbu fuq affarijiet materjali, izda ejja inkunu ftit realistiċi u naħsbu f'affarijiet li fl-aħħar mill-aħħar huma l-aktar importanti. Ejja nibdew b'riżoluzzjonijiet żgħar u li faċilment nistghu naghmluhom, per eżempju nsibu iktar hin għal Alla, ngħidu r-rużarju kuljum bħala familja jew li nisimghu quddies kuljum.

Tajjeb li nharsu lejn is-sena li għaddiet u nitgħallmu minnha. Naraw x'għamilna tajjeb u nibqgħu nibnu fuqu, filwaqt li dak li ma kienx daqshekk tajjeb, għandna nitgħallmu minnu halli għal quddiem ma nerġgħux nirrepetu l-istess żbalji.

Issa li għaddew il-festi u ergajna lura għar-rutina ta' kuljum, tajjeb li nibqgħu ngħixu fil-paċi mal-familja, hbieb u kollegi.

Jalla kulhadd ikollu sena isbaħ minn dik li għadha kif għaddiet mimlija risq, paċi u saħħa. •

ĠESÙ KONTINWAMENT JISTIEDEN!



Ix-xahar ta' Frar huwa x-xahar tal-mahbubin; hekk jiġi ċċelebrat **"il-Jum tal-Mahbubin"** fl-14 ta' Frar. Fil-lingwaġġ li

jużaw iż-żgħażaġh, meta ġuvni jirranġa ma' tfajla biex jibda johroġ magħha, jghidu li dahal f'relazzjoni. Meta ġuvni u tfajla jieħdu grazzja ma' xulxin iż-żgħażaġh jghidu wkoll "iffansjah" jew "iffansjatu".

Fil-ktieb tal-Ġenesi nsibu li Alla kien ihobb jippassiġġa fil-ġnien ma' Adam u Eva, hekk kif jagħmlu l-mahbubin meta johorġu flimkien biex isiru jafu u jgawdu lil xulxin. Hekk Alla wkoll kien jitfa' harstu fuq nies partikulari li kien jagħżilhom għal missjoni partikulari halli flimkien miegħu jwettqu l-pjan tas-salvazzjoni. Hekk għandna fil-Bibbja, fl-Antik Testment, lil Noe, Abraham, Mosè, Ġozwè, Samwel, Sansun, David u hafna oħrajn, li Alla hadem fihom, habbhom b'imħabba partikulari biex jgharrfuh, ihobbuh u biex jurihom u jibghathom halli jippreparaw il-poplu ta' Israel għall-miġja tal-Messija tiegħu.

Iżda l-aktar xhieda ta' din il-kapaċità t'Alla li jinnamra nsibuha fil-Ktieb tal-Ghanja ta' l-Ghanjiet li huwa eloġju f'forma ta' djalogu drammatiku ta'




mhabba bejn żaghżugh u żaghżugha fl-ahjar tagħhom. L-imhabba umana diġà nsibuha mfahhra fir-rakkont ta' Adam u Eva mahluqa xbieha ta' Alla, l-istess imhabba, għajn ta' kull imhabba ohra, għandha messaġġ ta' valur kbir għal żminijietna. Il-profeti raw fiha simbolu tal-imhabba ta' Alla għal Iżrael kif fit-testment il-Ġdid insibuha mqabbla mal-imhabba ta' Kristu għall-Knisja.

Fit-Testment il-ġdid għandna b'mod partikulari mbagħad lil San Ġwann il-Battista, li diġà kien haġbu u għażlu sa minn għuf ommu biex ikun dak li juri l-Feddej, il-Haruf t'Alla. Imbagħad m'għandnix xi ngħidu ffansja bil-kbir lil Marija li kellha tkun Omm Ibnu, l-imwiegħed Messija.

Fil-hajja pubblika tiegħu Ġesù kellu hafna okkażjonijiet fejn tassew ha grazzja partikulari ma' xi nies u li stedinhom biex jimxu warajh. Fosthom insibu lill-apostli, u d-dixxipli kemm irġiel u kemm nisa, bħal Madalena, anki jekk din kienet mara midinba qabel ma ltaqgħet miegħu.

Meta żaghżugh jiltaqa' għall-ewwel darba ma' tfajla u jiffansjaha, qabel jtilqgħu lil xulxin, normalment jerġa' jistedinha biex jiltaqgħu darb'ohra. Ma' kull grazzja hemm stedina!

Hekk l-istess jagħmel Alla dejjem jistieden għall-imhabba, biex jibni relazzjoni partikulari ta' miegħu jew magħha. Din l-istedina tista' tiġi milqugħa jew miċhuda. Hekk ġara fil-kas ta' Ġesù meta stieden lil dak iż-żaghżugh għani! Meta haress lejha b'harsa ta' mhabba, kif insibu fl-Evanġelju skont San Luqa, Ġesù għamillu fess stedina u qallu: **"mur biegh kull ma għandek u aghthi lill-foqra, imbagħad eja u imxi warajja"**. Sfortunatament dak iż-żaghżugh ma laqgħax l-istedina ta' Ġesù, iżda qarras wiċċu u telaq minn hemm b'qalbu sewda għax kellu bosta ġid, spiċċa jgħid l-Evanġelista Luqa. Hemm xi studjużi li jgħidu li dak iż-żaghżugh kien l-istess evanġelista San Luqa, li mbagħad reġa' hasibha sewwa u aċċetta l-istedina tal-Imghallem u reġa' lura.



Ġesù bħal hafna maħbubin, il-LE tagħna ma tkunx l-ahħar kelma għalih! Bħalma jiġri fil-hajja li l-maħbubin jibqgħu jiġru wara xulxin, hekk il-Mulej jibqa' jiġri warajna sakemm fl-ahħar jirnexxielu jikseb l-IVA bil-qalb u libera tagħna, u hekk jibda jinnamra magħna, sakemm fl-ahħar jasal biex jistedinna halli nsiru haġa waħda miegħu, hekk kif il-maħubin wara żmien ta' namur u gherusija jasl u biex jingħaqdu għal dejjem fiż-żwieġ. •



RIZULTAT LOTTERIJA MILIED 2010

L-EWWEL PREMJU

061099: DORIS CASSAR - Victoria Gozo

IT-TIENI PREMJU

033280: PATRICIA BUGEJA - Sliema

IT-TIELET PREMJU

053107: DOMINIC FARRUGIA - Mosta

IR-RABA PREMJU

113729: LINA BORG - L-Iklin



L-UNITÀ ORIGINALI TAR-RAGĠEL U L-MARA (2)



Fit-teologija tiegħu fuq il-ġisem, il-Papa Gwanni Pawlu II jipprova jispjega x'ifisser il-ġisem bhala s-sinjal u s-sejha tal-persuna li tkun rigal u kif jikkxef in-natura ta' Alla u l-pjan tiegħu għall-umanità. Il-Papa juri l-importanza kbira tal-ġisem fiżiku u tas-sesswalità umana filwaqt li jiġġieled qatta' bla habel kontra l-ereziji li, għax jivvalorizzaw biss dak li hu spiritwali, ma jagħtux l-importanza misthoqqa lill-ġisem. Għall-kuntrarju jqisu bla importanza u saħansitra hażin.

Meta jithaddet fuq il-ġisem fil-holqien u fil-fidwa tiegħu, Gwanni Pawlu II juri t-tifsira tal-hajja u kif ahna ghandna nghixuha. Ma jghidilniex biss min hu l-bniedem, imma kif is-sejha ta' kull bniedem li jhobb tista' tinghex kemm permezz taż-żwieġ u kif ukoll tač-čelibat ghas-saltna ta' Alla.

Fil-katekezi tat-2 t'April 1980, l-Isqof ta' Ruma jghalliem: "Il-fatt li t-teologija tikkunsidra wkoll li l-ġisem, m'ghandux jahsad jew jissorprendi lil xi hadd li hu konxju tal-misteru u r-realtà tal-Inkarnazzjoni. It-teologija hija dik ix-xjenza li

s-suġġett tagħha huwa d-divinità. Permezz tal-fatt li l-Kelma ta' Alla saret laham, il-ġisem dahhal lit-teologija mill-bieb principali. L-Inkarnazzjoni u l-fidwa li tohrog minnha saru wkoll l-ghajn definittivi tas-sagramentalità taż-żwieġ".

Fit-tagħlim li ta' nhar il-21 ta' Lulju 1982, nilmhu approfondiment ta' x'inhu l-ġisem. "Biex wiehed jifhem dak li l-helsien tal-ġisem jimplika skond l-Ittra ta' Pawlu lir-Rumani, jehtieg ta' teologija awtentika tal-ġisem. Ipprovajna nibnu din it-teologija billi l-ewwel nett nirreferu għall-kelmiet ta' Kristu. L-elementi li jagħmlu t-teologija tal-ġisem jinstabu f'dak li Kristu jghid: meta jfakkar 'fil-bidu' rigward il-kwistjoni tal-indissolubbilità taż-żwieġ (ara Mt 19:8); f'dak li jghid rigward il-konkupixxenza (gibda hażina) meta jirreferi għall-qalb umana fid-Diskors tal-Muntanja (ara Mt 5:28); u kif ukoll f'dak li jghid f'referenza għall-qawmien mill imwiet (Mt 22:30). Kull affermazzjoni minn dawn taħzen fiha kontenut antropologiku u etiku. Kristu qiegħed ikellem lill-bniedem u qiegħed jikkellem fuq il-bniedem, fuq il-bniedem li hu 'ġisem' u li kien mahluq raġel u mara fuq ix-xbieha u l-immagini ta' Alla. Qiegħed jikkellem fuq il-bniedem li qalbu hija suġġetta għall-konkupixxenza u finalment fuq bniedem li quddiemu l-viżjoni eskatologika tal-qawmien tal-ġisem hija miftuha".

Fl-ewwel kapitlu tal-Ġenesi ahna nafu li Adam u Eva ġew mahluqa fuq ix-xbieha u l-immagini ta' Alla.

Aħna maħluqa fl-immaġini ta' Alla mhux biss permezz tad-don tal-intellett u r-rieda tagħna billi nkunu nafu u nagħzlu, imma wkoll permezz tal-abilità tagħna li nipposedu lilna nfusna u li nagħtu lilna nfusna lil haddiehor. Li niffurmaw komunjoni ta' persuni fl-imħabba għax Alla, li hu mħabba, huwa wkoll komunjoni ta' persuni fit-Trinità.


Fil-katekezi tal-14 ta' Novembru 1979, il-Papa jghidilna: **"Il-bniedem sar 'l-immaġini u x-xbieha' ta' Alla mhux biss permezz tal-umanità tiegħu, imma wkoll permezz tal-komunjoni tal-persuni li r-raġel u l-mara jiffurmaw mill-bidu... Il-bniedem isir l-immaġini ta' Alla mhux fil-mument tas-solitudni, imma fil-mument tal-komunjoni. Sa 'mill-bidu', mhuwiex biss ix-'xbieha' li fih is-solitudni tal-persuna, li tmexxi d-dinja, hija riflessa, imma wkoll u essenzjalment, xbieha tal-komunjoni divina u misterjuża tal-persuni".** U fl-14 ta' Mejju 1980, Papa Ġwanni Pawlu II jafferma: **"Il-ġisem uman haddan fih innifsu, fil-misteru tal-holqien, sinjal ċar tax-xbieha ta' Alla".**

Il-bniedem jesperjenza s-'solitudni oriġinali' tiegħu b'żewġ modi. Fl-ewwel mod il-bniedem huwa wahdu bhala l-unika hlejqa razzjonali fuq l-art. Huwa konxju tiegħu nnifsu, ta' ġismu u tat-tifsira tiegħu. Fit-tagħrif tiegħu nnifsu huwa jaf li ġie maħluq minn Alla, u li għalhekk mhuwiex Alla. Jirrealizza li lanqas mhu bhall-animali. Bit-tagħrif

tiegħu nnifsu għandu l-kapaċità li jiddetermina lillu nnifsu għax jista' jagħzel bejn it-tajjeb u l-hażin. Huwa biss kapaċi **"jahdem l-art,"** li Alla tah biex jahkem u jmexxi. It-tieni, il-bniedem huwa wahdu mingħajr il-mara, mingħajr persuna umana oħra. Il-bniedem ma ġiex maħluq biex jgħix wahdu, imma f'komunjoni mal-oħrajn. Dan iħossu b'mod intensiv mingħajr mara.

Fil-katekeżijiet tal-10 u l-24 t'Ottubru 1979 il-Papa jghid: **"L-ewwel tifsira tas-solitudni oriġinali tal-bniedem hija mfissra fuq il-baži ta' test speċifiku (li jsemmi l-animali)... Permezz ta' dan it-test il-bniedem isir konxju tas-superjorità tiegħu, jiġifieri li hu ma jistax jiġi kkunsidrat fuq l-istess livell ta' hlejjaq oħra li jgħix fuq l-art ... Is-solitudni wkoll tfisser is-sugġettività tal-bniedem, li hi magħmula permezz tat-tagħrif tiegħu nnifsu. Il-bniedem huwa wahdu l-ghaliex hu 'differenti' mid-dinja viżibbli, mid-dinja tal-hlejjaq... Il-kunċett tas-solitudni oriġinali jinkludi kemm l-gharfien u d-determinazzjoni tiegħu nnifsu".**

L-unità oriġinali tar-raġel u l-mara qieghdha li jsibu l-kumplimentarjetà tagħhom f'xulxin u mhux fil-hlejjaq l-oħra li jieħdu hsieb. Fir-relazzjonijiet ta' bejniethom huma jiksbu t-tagħrif u d-determinazzjoni tagħhom infushom kemm bhala ndividwi u kif ukoll bhala koppja. U dan għaliex huma maħluqa fuq ix-xbieha u l-immaġini ta' Alla l-hallieq. •



ROKNA GHAT-TFAL

Aqta' Min


1. Kien imdendel ma' sigra. (Ġoż 8,29)
2. Ġożwe qaghad kif ordna dan. (Ġoż 8,31ss)
3. In nies ta' hawn qarrqu b'Ġożwe. (Ġoż 9,3ss)
4. Dawn sabu lil sidhom mejjet. (Mh 3,25)
5. Minn dawn mietu mal-ghaxart elef. (Mh 3,29)
6. Qatel sitt mitt raġel b'niggieža. (Mh 3,31)
7. Kellhom ordni biex ihallu lil Rut tlaqqat. (Rut 2,15)
8. Jaghmel Alla lil Rut bhal dawn. (Rut 4,11)
9. L-ewwel tifel ta' Rut. (Rut 4,17)
10. Anna ukoll kellha tifel. (1 Sam 1,20)
11. Ta' min ser ikun it-tifel. (1 Sam 1,28)
12. Fommi iddiehek bihom. (1 Sam 2,1)

Ir-rebbieh jinghata ktieb sabih. Dan jittella' bix-xorti mit-twegibiet tajba li jaslulna mhux aktar tard mill-ħmistax tax-xahar.

Indirizzaw it-twegiba taghkom hekk:
**ROKNA GHAT-TFAL, Dawl Frangiskan,
Kunvent tal-Kapuċċini Floriana FRN 1211.**

**Ir-rebbieha ta' Jannar 2011 hija
Sarah Zammit Randich - Sta Venera**

TISLIBA - 104



1. Nibnuh minn dan. (Esd 9,9) (5)
2. Hekk u ż-żiemel. (Mik 1,13) (6)
3. Kasfu, Maked u ... (1 Mak 5,36) (5)
4. *Tleqqu* bhall-kwiekeb. (Fil 2,15) (5)
5. *Tella'* ghalih djar. (1 Kron 15,1) (4)
6. Moghtija zzejjed ghalih. (1 Tim 3,8) (5)
7. Il-knisja ta' hawn. (Apk 2,1) (5)
8. M'hijjex maħduma b'dawn. (Lhud 9,11) (5)
9. Tahulhom Ġakobb. (Ġw 4,12) (3)
10. Alla taghkom... nghallimkom. (Dt 6,1) (7)
11. u 12. leqaf maghhom f'dawn. (3 Ġw 6) (6)
13. Isem ix-xmara. (Mk 1,5) (6)
14. X'jaghmel il-piż. (2 Kor 8,13) (5)
15. ...ma jkun jiflah. (Lev 5,11) (5)
16. Żnew ma' dawn. (Ezek 6,9) (5)
17. Illum hu l-... jum. (Ġdt 12,17) (5)
18. Ghandu torri. (Ġeer 31,38) (7)
19. Tinzel billejl. (Ghan 5,2) (4)
20. Il-Mulej webbisha. (Sir 16,15) (3)
21. Hatfuha mad-deheb. (Ġoel 4,5) (5)
22. ..., ghandek u laħmek. (2 Sam 5,1) (5)

RIŻULTAT TAT-TISLIBA TA' JANNAR 2011:

- 1. Firma; 2. Isalva; 3. Frott; 4. Injam; 5. Halq; 6. Karti;
7. Ilsir; 8. Nwara; 9. Mil; 10. Tlaqqat; 11. u 12. Karmel;
13. Edumin; 14. Qadim; 15. Iftah; 16. Elija; 17. Jibnu;
18. Amrafel; 19. Rasi; 20. Uri; 21. Ilna; 22. Jsinn.**

*Ir-rebbieh jinghata ktieb sabih. Dan jittella' bix-xorti mit-tislibiet tajba li jaslu mhux aktar tard mill-ħmistax tax-xahar. Ibaghtu s-soluzzjoni taghkom f'dan l-indirizz: **Tisliba Dawl Frangiskan, Kunvent tal-Kapuċċini, Floriana - FRN 1211***

**Ir-rebbieha ta' Jannar 2011
Carmen Bartolo – Buġibba**



KUBA TIĊĊELEBRA OSSERVAZZJONIJIET

Wara l-esperjenza tal-ġimgħa soċjali Kattolika bis-sugġett **"XHIEDA TA' TAMA U PROMUTURI TAL-PAĊI"** fejn Inħossni ferm privileġġjat li għaddejnt minnha, kienu diversi l-konklużjonijiet u l-osservazzjonijiet li saru. Kien hemm Kummissjoni li hadet ħsieb tagħmel dokument finali li ġie aċċettat.

Mal-osservazzjonijiet li saru b'mod ġenerali, jiena nixtieq nagħmel dawk tiegħi:

- Il-livell ta' organizzazzjoni matul il-ġimgħa soċjali Kattolika kien tassew eċċellenti f'kull aspett;
- Il-konferenzi kienu ferm ippreparati tajjeb;
- Il-koll kemm ahna hrignu minn dan l-avveniment ottimisti; ir-relazzjonijiet bejn il-Knisja u l-Istat Kuban qed jittjiebu u laħqu livell għoli li jidher u jinhass;
- Diġà qed naraw il-frott tad-djalogu li jezisti bejn Knisja u Stat f'Kuba: bis-saħħa tal-medjazzjoni tal-Kardinal Mons. Jaime Ortega Alaminio, il-Gvern Kuban ittrasferixxa 12 il-pruġunier

politiku minn ħabsijiet ferm 'il bogħod mill-familjari tagħhom għall-ħabsijiet fl-istess belt fejn tgħix il-familja; b'hekk sar aktar faċli li l-familja tmur iżżur lill-pruġunier. F'Kuba hawn 200 pruġunier politiċi jew kif uħud issejthulhom **"pruġunieri ta' kuxjenza"**;

- Il-Kardinal Mons. Jaime Ortega kellu laqgħa ta' 4 sigħat mal-President ta' Kuba Raul Castro; ġew ippjanati laqgħat ohra fil-futur qarib;
- Il-bieb għall-missjunarji ġodda f'Kuba huwa miftuh. Meta jiena ġejt hawnhekk bhala missjunarju 12-il sena ilu, il-kwota tad-dħul tal-missjunarji kienet ferm limitata, issa jekk m'ħumiex jidhlu missjunarji mhux għax il-Gvern iżomm, imma għax m'ħemmx min irid jiġi.

Dawn huma fatturi li juru li l-Knisja Kattolika f'Kuba ħierġa mill-egħluq tal-katkombi sabiex tkun Knisja ħielsa sabiex taqdi l-missjoni tagħha, Knisja li wara snin twal ta' kontroll, siekta u ppersegwitata tidhol sabiex tagħmel l-esperjenza tal-Għid, billi mit-tbatija tal-Ġimgħa l-Kbira tghaddi għall-esperjenza ta' Jum il-Hadd tal-Għid, jum ta' qawmien, jum ta' hajja ġdida. Jalla dan il-proċess, għalkemm għad hemm min qed joffri rezistenza għax ma jaqbilx li jsehh, ikompli bla waqfien u b'kostanza kontinwa u gradwali għall-ġid tal-pajjiż u tal-Kubani kollha. •



Għin lill-Knisja u lill-Ordni Franġiskan Kapuċċin fil-Kenja billi tagħmel... **BOROŻ TA' STUDJU**

BORŻA TA' STUDJU hija offerta ġeneruża ta' €580 li tmur għall-ispejjeż tas-seminaristi Kenjani tagħna kollha li qegħdin iħejju lilhom infushom biex isiru reliġjużi u saċerdoti Kapuċċini.

Din tista' tinghata jew minn persuna wahda jew minn diversi benefatturi li jinghaqdu flimkien. Tista' tinghata anki ftit ftit.

Min jagħmel din l-offerta jkollu sehem kbir fil-ħajja reliġjuża u saċerdotali tal-Kapuċċini Kenjani.

Għal aktar tagħrif ikkuntattja lil:
P. Crispin Tabone OFM Cap,
Segretarju tal-Missjoni, Uffiċċju
Missjoni Kapuċċini, Floriana

Tel: 2123 3874, 2123 4949,
2122 5525.

BARGAIN SALE B'RISQ IL-MISSJONI

Fil-garaxx tal-kunvent Kapuċċini San Ġwann (ħdejn il-knisja)

PREZZIJET MHUX AKTAR MINN €1.50

Ogġetti: Hwejjeġ/ Żraben/ Kotba/ Hand Bags/ Soft toys

Dati: 24/ 25/ 26/ 27 ta' Frar 2011; Hinijiet: 8:30 – 12:30; 4 – 7pm